

Easylibrary.

د زبایې فن

رفیع الله ستانکزی

۱۳۸۶ هـ

د کتاب خانګړنې

د کتاب نوم: د ژباړې فن

ليکوال : رفيع الله (ستانکزی)

د پښتې ډيزاين: عبدالله وردک

کمپوز او ډيزاين: سيدنظيم (سیدی)

خپړندوی: صميم ادبي ټولنه

www.tolafghan.com/samim

لړ : خوارلس

د ليکوال برېښنالیک: rafiullah.stanikzai@gmail.com

د ګرځنده ټېلېفون شمېرې : 0700308908

چاپ شمېر : زر ټوکه

چاپ: کال 1386 لېږديز_لمريز

وېلوګ: <http://logar.bloguna.tolafghan.com>

ڄاڻي

خپل ڪران پلار او ڪرانې مور ته، چڄي په ډېر ماشومتوب ڪې يې د
بنوونځي سره اشنا ڪړم، مينه يې را ڪړه او په خوږه ژبه (پښتو) يې د
مينې درس را ڪړ، ترڅو ټولو هېوادوالو ته په مينه د مينې پيغام
ولېږدوم.

ستانکزی



دصميم ادبي ټولنې يادښت

علامه رشاد بابا به ويل که غواړئ، چې ژبه مويياوړې او بډايه شي، ژباړه وکړئ، ژباړه دملتونو ترمنځ ديوبل د فرهنگ دپېژندلو ستره او اغېزناکه وسيله ده او همدا ژباړه ده، چې په هراړخيزه توگه ملتونه يوبل ته ورپېژني.

همداشان ژباړه د علم او پوهې دليرد راليرد غوره وسيله گڼل کېدای شي داچې ژباړه کوم اصول لري، غوره ژباړه کومه ده، خوډولونه لري، ارزښت يې څومره دی، څومره اغېزه شيندلای شي، ژباړن بايد څوک وي، کوم خصوصيات ولري، څنگه او څه ډول ژباړه وکړي، پر هغه ژبه چې ژباړه ترې کوي څومره لاسبری ولري؟. داټولې هغه پوښتنې دي، چې په دې کتاب کې ورته کره او سم ځوابونه کښل شوي دي، يانې دا کتاب د ژباړن او ژباړې په برخه کې ديو پوره لارښود حيثيت لري .

صميم ادبي ټولنه ددې اثر، چې د(ژباړې فن) نومېږي د دوهم ځل خپراوي او چاپ وياړلري او په پای کې ددې اثر ليکوال ښاغلي رفيع الله استانکزي ته مبارکي وايي او ده ته دلابرياوو هيله کوي.

په درنښت

صميم ادبي ټولنه

کابل افغانستان ۱۳۹۰/۰۲/۳۰ لمريز

نيوليک

لړليک

مخ

سريزه.....الف

يوه نيمگړې هڅه.....الف

1..... ژباړه

2..... د ژباړې شاليد

۴..... ژباړه او عباسيان

6..... افغانستان او د ژباړې شاليد

8..... پښتو ادب او ژباړه

14..... د ژباړې ارزښت

17..... ژباړه د پوهانو له انده

19..... د ژباړې ډولونه

20..... ماشيني ژباړه

26..... انساني ژباړه

27..... ټکي پر ټکي ژباړه

29..... مانايي ژباړه (Idiomatic Translation):

30..... آزاده ژباړه (Free Translation):

31..... لنډه ژباړه:

32..... د وينا ژباړه:

33..... د گډون ژباړې ځينې شرطونه:

34..... د مرکې ژباړه:

34..... د ژورناليستي توکو ژباړه:

36..... د ژورناليستيکي ژباړې ځانگړتياوې:

38..... د ژبې له پلوه د ژباړې نور ډولونه

38..... له بهرنۍ ژبې څخه کورنۍ ژبې ته ژباړه

- 41..... له کورنۍ ژبې څخه بهرنۍ ژبې ته ژباړه:.....
- له بهرنۍ ژبې څخه بهرنۍ ژبې ته
- 44..... ژباړه:.....
- 44..... له کورنۍ ژبې څخه کورنۍ ژبې ته ژباړه:.....
- 45..... د غربي (لويديځوالو) انديالانو له انده د ژباړې ډولونه:.....
- 48..... په ژباړه کې د متنونو ډولونه:.....
- 50..... د علمي متنونو ژباړه:.....
- 50..... د ديني متنونو ژباړه:.....
- 51..... د مطبوعاتي متنونو ژباړه:.....
- 51..... د داستاني او ننداريزو اثرونو ژباړه:.....
- 52..... شعري ژباړه.....
- 58..... په شعري ژباړه کې محدوديتونه:.....
- 59..... د شعر ژباړه په نشر:.....
- 59..... د ژباړې د اصولو او قاعدو شاليد.....
- 61..... د ژباړې جوړښت.....
- 62..... The basic of Translation..... د ژباړې بنسټونه
- 65..... Steps of Translation..... د ژباړې پړاوونه
- 65..... لومړۍ پړاو.....
- 66..... دويم پړاو.....
- د ژباړې لپاره
- 68..... چمتوالۍ.....
- 70..... څوک بايد ژباړه وکړي؟.....
- 72..... د ژباړن د پام وړ:.....
- 79..... د ښې ژباړې لپاره ځينې لارښوونې.....
- 88..... دوبله او ژباړه (Dubbing & Translation).....
- 91..... پښتو اوسنۍ دوبله:.....

93.....	د ژباړې اړتيا
94.....	په پوهنيز (علمي) ډگر کې د ژباړې اړتيا:
96.....	په ټولنيز ډگر کې د ژباړې اړتيا:
97.....	په فرهنگي ډگر کې د ژباړې اړتيا:
98.....	په ادبي ډگر کې د ژباړې اړتيا:
99.....	په اسلامي ډگر کې د ژباړې اړتيا:
99.....	په هنري ډگر کې د ژباړې اړتيا:
.....	اخځليکونه

سریزه

که تاریخ ته وکتل شي نو مهاجرتونو، لویو سوبو او ورسره ژباړو د مدنیتونو په وده کې ډېر لوی لاس لرلی او دلیل یې هم له دې لارو د مدنیتونو تر منځ د تجربو، افکارو او پوهنو راکړه ورکړه ده. د نړۍ ډېر لوی مدنیتونه د مهاجرتونو یا لویو سوبو په پایله کې رامنځته شوي. له جبل الطارق څخه تر اندونیزیا پورې د مسلمانانو د سوبو په پایله کې د عباسیانو د لوی اسلامي مدنیت زېږېدل او یا د امریکې د لویې وچې موندل او تر پراخو مهاجرتونو وروسته هلته د یوېر مختللي مدنیت پنځېدل د غوره بېلگو په توګه وړاندې کولای شو. د مهاجرتونو او سوبو تر څنګ ژباړې هم د مدنیتونو، پوهنو او ژبو په وده کې ډېره ونډه درلودلې ده او په واقعیت کې همدې مهاجرتونو او سوبو د ژباړو لپاره لار اواره کړې ده.

ژباړه ډېر زوړ تاریخ لري او تر څلور زرو کلونو پورې یې څرک موندلای شو. په پیل کې به زیاتره دیني متنونه او اداري احکام ژباړل کېدل، خو وروسته ژباړونکو فلسفې، طب، نجوم، ریاضي او نور پوهنو ته هم مخه کړه. زردشتیانو عقیده درلوده، چې ټولو پوهنو له اهورامزدا یا د پوهې له خدای څخه منشأ اخېستې، د دوی په اند کله چې یوناني سکندر آریانادېرې وېرې کړه نو دغه پوهنې په ټوله نړۍ کې خورې شوې. وروستیو زردشتي امپراتورانو خپل دیني مسوولیت ګاڼه، چې له لاسه وتلې پوهنې بېرته راټولې



کړي او خپلې ژبې ته يې وژباړي . د ساساني مدنيت په وده کې همدغو ژباړو ځانگړی ځای درلود .

د عباسيانو د واکمنۍ په پېر کې هم ډېر يوناني ، رومي ، هندي او چيني آثار عربي ژبې ته وژباړل شول او د اسلامي مدنيت په وده کې ډېره گټه ترې واخېستل شوه . يوه مشهوره بېلگه دا ده ، چې کله د عربانو پښه هندوستان ته ورسېده ، نو هلته يې (صفر) بيا موند او د صفر په ورزياتولو سره په شمېر پوهنه کې لوی پرمختگ رامنځته شو . وروسته اروپايانو له صفر سره يوځای د شمېرنې بشپړ سېسټم له عربو څخه اروپا ته يووړ .

د صليبي جگړو پر مهال ، چې کابو دوه سوه کاله يې دوام وموند اروپايان له پخوانيو يوناني آثارو سره د عربي ژبې له لارې بلد شول ، هغوی همدا آثار او ورسره ډېر نوي عربي آثار لاتين او بيا اروپايي ژبو ته وژباړل ، چې د منځنيو پېړيو له خوب څخه د اروپا په وينولو کې همدغه ژباړې يو مهم لامل گڼلې شو .

ژباړې د نړۍ د پرمختللو ژبو لکه انگريزي ، فرانسوي او جرمني په پرمختگ کې ډېره ونډه لرلې ده ، او همدادليل دی ، چې نن په دغو ژبو کې د لاتين ډېر ويي ليدل کيږي .

که له اروپا څخه خپل گاونډي ايران ته راشو ، د شلمې پېړۍ له پيل سره که په فارسي کې د ژباړې غورځنگ نه وای پيل شوی ، نو يوازې له کلاسيکو آثارو او د سعدي او فردوسي له شهکارونو سره دوی نه شول کولای د اوسمهالو پوهنو د افادې وړتيا پيدا کړي . نن ورځ هگورو ، چې د کامل نوی اثر په فارسي کې ژباړل شوی وي او کله کله خو له اصلي تاليف سره ژباړه هم په يو وخت کې راوځي .

عربان هم هڅه کوي بېرته د ژباړې غورځنگ راژوندی کړي . په مصر کې د ژباړې يوه ټولنه ، چې تر اوسه يې کابود زرو په شمېر آثار ژباړلي او چاپ کړي ، په پام کې لري تر 2011 پورې درې زره نوي آثار وژباړي . مانا دا چې ، که څه هم عربي په خپله يوه نړيواله ژبه ده ، بيا هم ژباړې ته د جدي اړتيا په سترگه گوري .

پښتو ژبه د درېيمې نړۍ د ډېرو نورو ژبو په څېر يوه وروسته پاتې ژبه ده او له بده مرغه بايد ووايو ، چې په ډېرو برخو کې لا اوس هم بکره پرته ده . ساينس او ټکنالوجي ، خو پرېږده حتی په ادبياتو کې هم ډېر څه نه لري . همداوس د نړۍ ډېر مشهور ادبي شهکارونه لکه د تولستوی ، وېکتور هوگو او شکسپير آثار ، چې د نړۍ په اکثريت ژبو ژباړل شوي ، له بده مرغه په پښتو کې نه موندل کيږي . دادبي تيوری ، کره کتنې او د ادبياتو د يو شمېر نورو ژانرونو په برخه کې تر سره شوي کارونه په نشت حساب دي . خو تر ټولو زيات د ساينسي پوهنو برخه ډېره د اندېښنې وړ ده . همداوس ، چې د انفارماتيک او جنېټيک انقلاب پېر دی ، پوهنې په ډېرې چټکۍ وده کوي او هره ورځ په لسگونو نوي اصطلاحات او حتی نوې پوهنيزې څانگې زېږي . له بده مرغه افغانستان د ساينس ، ټکنالوجی او يو زيات شمېر نورو پوهنو په برخه کې هغه سويې ته نه دی رسېدلی ، چې له اړتيا سره سم په تول پوره او کره تاليفات تر سره کړي . نورو ولسونو تر موږ دمخه ډېر کار کړی او موږ اړ نه يو او نه شو کولای دغه ټول پړاوونه له سره ووهو ، بلکې لومړی بايد د نورو تجربې خپلې کړو او بيا خپل څه پرې ورزيات کړو .

اوس د دې وخت راغلی ، چې د افغانستان د ټوليز پرمختگ ، د معاصرو پوهنو د دودولو او پښتو ژبې د ودې په موخه د ژباړې يو منظم غورځنگ پيل

شي . وروستی غميزې که موږ ته په مادي او معنوي برخو کې ډېر زيانونه اړولي ، ورسره يې د مهاجرتونو له لارې ډېرافغانان له نورو مدنيتونو او بهرنيو ژبو سره هم آشنا کړې دي . افغانان اوس له بهرنۍ نړۍ سره پراخې اړيکې لري ، د هغوی له تجربو او لاسته راوړنو څخه په ښه شان خبرېدای شي او کولای شي همدا تجربې له خپلو هېوادوالو سره په پښتو ژبه شريک کړي . که تر پرونه پورې ژباړه د مدنيتونو تر منځ د پوهاوي او د تجربو د لېږد رالېږد وسيله وه ، نو اوسمهال ، چې د نړيوالتوب د پېر په نامه يادېږي ، ژباړې ته د نړيوال کلي د کبلي په سترگه کتل کيږي .

زما په اند که موږ ژباړې ته مخه نه کړو او پښتو ژبه په همدې اوسنيو کامونو خپل يون ته پرېږدو ، زه وېرېږم چې يوه ورځ به اړيو پښتو ژبه يوازې د شعر او شاعرۍ لپاره وکاروو او د ساينس ، ټکنالوجۍ او نورو پوهنو لپاره انگرېزي او يانوروبهرنيو ژبو ته مخه کړو .

د (دژباړې فن) همدغه اثر ، چې ښاغلي رفيع الله ستانکزي ليکلی ، په دغه وخت کې د هغه خپرېدل په خپله دا خبره په څو ټوټه کوي ، چې موږ بايد له يوې دقيقې ستراتيژۍ او د لومړيتوبونو په پام کې نيولو سره د ژباړې يو پراخ غورځنگ پيل کړو .

ښاغلی ستانکزی په دقيقه توگه د ژباړې اهميت ته متوجه شوی او له همدې امله يې هڅه کړې لوستونکي د ژباړې ارزښت ته متوجه کړي ، هغوی ژباړو ته وهڅوي او د ژباړې سمې لارې چارې ورپه گوته کړي .

(دژباړې فن) په اثر کې په موجزه توگه ، خو په ډېر ښه شان د ژباړې پر تاريخي شاليد ، ارزښت او اړتيا خبرې شوي . د دغه اثر لوستل د دې تر څنگ ، چې موږ د ژباړې له تعريف او ډولونو سره آشنا کوي د ښې ژباړې

اصول او معيارونه را په ځوته کوي ، پر لومړيتوبونو ټينگار کوي او هڅوي مو ، چې د ژباړې لپاره په انتخاب کې له ډېر دقت څخه کار واخلو . زما په اند د هغه چا لپاره چې غواړي د ژباړې له لارې خپلې ژبې ته خدمت وکړي ، د (د ژباړې فن اثر) لوستل ډېر ښه او ضرور دي .

زه قدرمن رفيع الله ستانکزي ته د دغه مهم او ښه اثر د ليکلو له امله د زړه له کومې مبارکي وایم او هيله لرم ، چې په دغه مهمه برخه کې خپلې ليکنې او څېړنې نور هم پسې وغځوي .

په درنښت ، خوشال روحي

يوه نيمگړې هڅه

لکه څنگه چې نن سبا د دريمې نړۍ وگړي د خپلې ژبې د بډايه کولو لپاره د نورو پرمختللو هغو څخه گټه اخلي او دا گټه اخيسته يوازې او يوازې د ژباړې له لارې امکان لري، زموږ اوسنی کول هم په دې گټه پوهېدلي او په دې برخه کې يې ډير گامونه هم پورته کړي دي، دغه گامونه هغه مهال کلک او ټينگ کېدای شي، چې د علمي او فني لارښوونو پربنسټ پرمخ لاړ شي، همدې اړتيا ته په پام سره مې په ذهن کې هر وخت دا موضوع راگرځېدله، چې زموږ ليکوالان او پوهان هم په دې برخه کې د ځوانانو د لارښوونې او لاسني ځلېدا لپاره يوه علمي او فني لارښوونې وکړي، ډېر مهال مې صبر وکړ، خو کوم عملي گام پورته نه شو، هغه د چا خبره نور مې د صبر کاسه ډکه شوله او په خپله مې په دې کار لاس پورې کړ، چې د ډيرو دوستانو له لارښوونو، مشورو او هر اړخيزه مرستو په پايله کې د دې کتابگي په ليکلو بريالي شوم، نه پوهېرم چې د ژباړونکو او لوستونکو ته به څومره گټور وي، خو دومره پوهېرم، چې بنيادي د ډيرو نورو ليکوالانو او پوهانو پام مې دې موضوع را اړولی وي، تر څو هغوی په دې برخه کې نور پاتې کارونه بشپړ کړي، تر څو د ژباړونکو د لاسنه کار کولو لامل شي.

په دې کتابگي کې مې د ژباړې تر تعريف وروسته دهغې ډولونه (ماشيني او انساني)، د ژباړې جوړښت، د ژباړې لپاره لارښوونې، دوبله، د ژباړې اړتيا او نورې برخې ځای کړي دي او تر خپله وسه مې زيار اېستلي تر څو د لا



ډېرو سرچينو څخه په گټه اخيستنې د دې موضوع په بڼه وړاندې کولو بريالی شم.

په پای کې د ټولو ملگرو په څېر د روح الله صاحبزاده څخه چې د انگليسي سرچينو څخه يې په گټه اخيستلو کې راسره پوره مرسته کړې، نړۍ مننه کوم. د (پوره يو خداى دى) خبرې په مصداق مې د دغه کتابگي د چاپولو هوډ له ځانه سره کړ او د حيران صاحب دې هم دواړه نړيه روښانه وي، چې په ډېره مينه يې ليکلو او چاپولو ته هڅولى يم، لکه څنگه چې (د ژباړې فن) د چاپي اثر په توگه زما لومړني اثر دي، د نيمگړتياوو په بڼلو سره سره مې په خپلو نیکو او پوهنيزو لارښوونو ولمانځي، خپلې خبرې په دې خبره پای ته رسوم، چې موږ بايد د خپلې ژبې د پرمختگ لپاره د نورو ژبې زده کړو، تر څو وکولای شو، خپلې ژبې ته يو څه ترې راوژباړو او خپله ژبه په هر اړخيزه توگه بډايه کړو.

د پښتني ټبر د ښېرازتيا په هيله

ستاسې

رفيع الله (ستانکزى)

نوى ښار - کابل

ژباړه

ژباړه د علم د عامېدلو او د فکر د خورېدلو یوه داسې وسېله ده، چې علم او پوهه نړیواله کوي، فکر او فن د انسانانو ترمنځ شریکوي. ژباړه قفل شویو ذهنونو ته د لا غزېدا او پراخېدا لار اواروي او انسان د نویو فکرونو، علمونو، پوهې او څخه خبروي. د علامه رشاد په وینا ژباړه د مدنیتونو تر منځ د لېږد- رالېږد یوه اغېزناکه وسیله ده، چې ملتونه او وګړي په فکري او ذهني لحاظ سره تړي او تر ډېره یې د خپلمنځي احساساتو څخه خبروي او له همدې لارې ځانته د پرمختګ دريځې پرانيزي، چې په پایله کې خپل کولتور، ژبه او نور بېلایوي، نو په لنډ ویلای شو، چې ژباړه د هر فرهنگ او ادب یا په ټولیز ډول د هرې ژبې لپاره یوه داسې زینه ده، چې د راتلونکې لپاره د پرمخوښ او پرمختیا ضمانت کوي.

ژباړه د یوې بنسټیزې علمي اړتیا په توګه د کتابونو او جريدو د چاپ له مهاله تر اوسه را روانه ده، یوناني پوهانو د خپل تمدن پر مهال زیات کتابونه ولیکل، د اسلام تر راتګ وروسته عربانو له خپلې پوهنیزې پانګې سره - سره د یونان له علمي زېرمو څخه هم ګټه واخیسته او ډېر یوناني کتابونه یې عربي ته وژباړل.

هغه مهال چې بغداد، دمشق، قاهرې او قسطنطينې د علم او ادب لوړې پورې وهلې؛ ټوله اروپا د ناپوهۍ په تیارو کې ډوبه وه؛ خو کله یې چې د علم او پوهې خوا ته مخه کړه، له عربي اثارو یې زیاته ګټه وکړه. تر صنعتي انقلاب را وروسته په انګلیسي، الماني او فرانسوي ژبو زیات علمي اثار ولیکل شول، چې نورو خلکو او ملتونو ترې د ژباړې له لارې ښه ګټه (استفاده) وکړه. په پای کې ویلای شو چې په زړه پورې ژباړه هغه ده، چې لوستونکی پرې د اصلي یا لومړني مطلب ګومان وکړي او دا هغه مهال کېدونې ده، چې اړوند مفهوم له ټولو ژبنيو ځانګړتیاوو سره دویمې یا د مقصد ژبې ته وژباړل شي.

د ژباړې شالید

د ژباړې تاریخ تر هغه ځایه غځولای شو چې د دوو ژبو ویونکو سره لیدلي دي او یوله بله سره یې د خبرو اترو د لېږد-رالیږد اړتیا درلوده، له دغه ځایه د ګړنې (شفاهي) ژباړې شالید تر لیکنې هغې ډېر پخوانی دی. ((ژباړې هماغه د لیک له پیدایښت سره خپل ارزښت جوت کړی او تر زرګونو کلونو وړاندې داسې ډبرلیکونه شته دي، چې هماغه د لیک په وخت کې په نورو ژبو ژباړل شوي او خو ژبني متنونه یې راپاتې دي.)) د لویدیځې نړۍ لومړنۍ ژباړه د هومر د (اودیسې) ژباړه ده، چې پر (۲۴۰ مخزېږد) کال کې د لیویوس اندریکوس (رومي شاعر) په مرسته سرته رسېدلې ده.

تر دې مخکې به په یهودي ټولنه کې ګړنۍ ژباړه کیدله، چې روحانیونو به په تورات د پوهېدلو لپاره وګړي په یوه میدان کې راغونډول او د خدای د کلام

څخه به چې څه مبهم او پېچلی وو، هغه به يې تفسير او شرحه کاوه. د تورات د ليکنې ژباړې لپاره کابو د اویا (۷۰) يهودي پوهانو او عالمانو له خوا د يهودي ټولنې د اړتياوو د پوره کولو لپاره تورات د دوی خپلې (يوناني) ژبه ته وژباړه، چې د تورات دغه ژباړه د تاريخ په اوږدو کې د ټکي پر ټکي او کمزورې ژباړې په نامه ياده شوه. د انجيل ژباړې هم په لاتيني، سرياني، قبلي او ارمني ژبو پيل شوې او د مسيحي ټولنې د ډيروالي سره د انجيل ژباړې هم پراختيا او ډېروالي ومونده، که څه هم هغه ژباړه ټکي پر ټکي وه، چې د اوسنيو پوهانو له انده سمه او کره ژباړه نه وه، خو د انجيل لوستونکو د ديني مينې او د خداي (ج) د کلام د خوندیتوب لپاره دغه کتاب ډېر مقدس او پاک ګاڼه او له همدې لامله د جروم (Jerom) ژباړه له سخت مخالفت او انتقاد سره مخ شوه، دې خبرې د ژباړې د آرونو لپاره ناندري راپورته کړې. په منځنيو پېړيو کې په اروپا کې ژباړه يوازې په ديني او مذهبي متنونو پورې محدوده وه، په نهمې او لسمې پېړۍ کې بغداد عربي ژبې ته د کلاسيکو آثارو د ژباړې منځی (مرکز) وګرځېد او له شام څخه به عالمانو، پوهانو او انديالو د سقرات، اپلاتون او بقرات د آثارو د ژباړې لپاره بغداد ته راتلل او د رنسانس پېر (دور) په راتلو سره د لويديځې اروپا په هره برخه کې د ژباړې کار پيل شو او د کلاسيکو آثارو ژباړلو ته يې اوږه ورکړه، همدا ډول ژباړه د لويديځې اروپا او د پخوانۍ نړۍ ترمنځ هنري، فرهنگي، او لپاره يو پل شو.

د انگلستان په ښوونځيو کې به لاتيني او يوناني ژبې د دويمې ژبې په توګه تدريسېدلې؛ تر څو د يوناني او لاتيني پخوانيو آثارو څخه انگليسي ته ژباړې وشي، لکه څنګه چې د کلاسيکو آثارو ژباړې اوس هم ډېرې دود دي. هر

شاعر او لیکوال غواړي؛ چې د کلاسیکو آثارو په ژباړلو سره د خپل ځان لپاره ویاړونه وگټي، همداسې د هغه مهال پوهان لکه: شلي (Shelly)، پوپ (Pope)، چپمن (Chapman)، بتلر (Butler) او ډېرو نورو د هومر (ایلیاد) اثر وژباړه. د شلمې پېړۍ د ډېرو ژباړل شویو متنونو موضوع مذهب جوړوي او ډېری برخه یې د کلاسیکو آثارو ژباړه ښيي، چې د دغو دوو برخو ژباړې تر اوسه هم روانې دي.

ژباړه او عباسیان

د اسلامي آثارو د ژباړې ویاړ د عباسیانو کورنۍ ته ور په برخه دی، دې کورنۍ په ډېر دقت، جدیت او ښه ډول سره ژباړه کوله، په تېره بیا د عباسي کورنۍ دویم خلیفه چې له پوهې او ادب سره یې بې کچه مینه درلوده. دی د پوهو کسانو په لټه کې و او تل یې غوښتل، چې د ژباړې له لارې نړۍ ته په زړه پورې ګټور اثار وژباړي؛ چې د اسلامي کلتور او علم لمن اړته او پراخه کړي.

د عباسي پېر (دور) نورو مشرانو هم د ده لاره وپاللله او د مامون نوم د ژباړې په برخه کې د یادونې دی. مامون د کلاسیکو اثارو د ژباړلو لپاره ډېر څه کړي او نور لیکوالان یې تر هر څه ژباړې ته ډیر وهڅول، د عباسي مشرانو دغه هڅې د دې لامل شوې، چې د اسلامي نړۍ علمي ژوند پراختیا ومومي.

کارادیو (Caradevo) په دې گروهه و، چې په ختیځ کې د فلسفې علم یوازې د لوړ پوړو چارواکو په ملاتړ ژوندی دی، خو په عباسي پېر کې نه یوازې لوړ پوړو؛ بلکې ټیټ پوړو او نورو وګړیو هم د پوهې په برخه کې

کار کړی دی، چې په هغه وخت کې به وگړي په جوماتونو کې راټولېدل، علمي څېړنې، مطالعې او ژباړې به یې کولې؛ نو د عباسیانو دوره د علم او پوهې لپاره یوه زرینه دوره وه، چې د اسلامي نړۍ د ویاړونکو په سر کې راځي.

د عباسیانو د واکمنۍ پر مهال د (بیت الحکمه) په نوم یو داسې پوهنیز منځی جوړه شوه، چې په دې پوهنیز منځی کې به لوی - لوی پوهان، لیکوالان او ژباړونکي راټولېدل او خپل علمي کارونه به یې کول؛ خو تر اوسه جوته نه ده، چې دا پوهنیزه منځی (بیت الحکمه) به د هارون (د عباسیانو مشر) څخه دمخه جوړه شوې وي او که به هارون جوړه کړي وي؛ خو هر وخت چې جوړه شوې وي، هارون یې د جوړولو او پیلولو لپاره خپلې هڅې کړې دي، چې د ستایلو وړ دي، ځینې نور پوهان وایي: چې هارون د (بیت الحکمه) بنسټ کېښود او د مامون په زمانه کې یې بشپړتیا ومونده.

مامون هم د پوهې او علم سره بې کچه مینه درلوده، ده یوه ډله خلک هند، خراسان، فارس او قسطنطنیه ته ولېږل، چې گټور کتابونه راټول کړي، مامون د روم له ټولواکانو څخه وغوښتل، چې که هر څومره فلسفي کتابونه لري، ده ته دې راواستوي، مامون د دې کتابونو په ژباړلو پیل وکړ او د دې کار لپاره به یې پوهان او لیکوالان وگومارل.

په لومړیو کې به ژباړه په سریاني ژبه وه؛ خو ډېر ژر په عربي ژبه پیل شوه او د ژباړې کار به ډېر په دقت پرمخ ته.

حنین بن اسحاق (877 زېږدي - مړ) پرخپله مورنۍ ژبې سربېره په عربي، پهلوي او یوناني باندې هم پوهېده، ده به ژباړل شوي کتابونه له اصلي متن سره کتل او تېروتنې به یې ورسمولې.

پردې سربېره د ده زوی هم ډېر کتابونه له یوناني څخه عربي ژبې ته راژباړلي دي، ده د خپل پلار او نورو ژباړلي اثار هم کتل ده د ارستو ډېر کتابونه هم په عربي ژباړلي او اوله دې سره - سره یې مسلمانان پوهان د فلسفي آثارو ژباړې ته ډېر هڅولي دي.

د ژباړې دې لړۍ چې د سریاني او یوناني څخه عربي ژبې ته کېدلې تر لسمې زیږدي پېړۍ پورې دوام درلود، چې ډېرو پوهانو او لېکوالو دهر اړخیزو اثارو د ژباړې په برخه کې ډېر کار کړی دی، که څه هم ځینې پوهان په سریاني او یوناني ژبو ته اوښتو آثارو ته د شک په سترګه ګوري. خو ځینې ډېر نور چې په دغو ژبو لاسبری لري، د هغوی له انده سمه او کره ژباړه ده او وایي؛ چې د هغه مهال ژباړه د ژباړې د اوسنیو آرونو سره سمه وه؛ ځکه په هغه وخت چې به کوم کتاب ژباړل کېده، ژباړنو پوهانو به له څو اړخونو کتله او له اصلي متن سره به یې پرتله کوله، سربېره پردې به یې پخوانۍ ژباړې د بېلا - بېلو نیمګړتیاوو له پلوه یې سمولې او د کره والي لپاره به یې له آرمین سره پرتله کولې.

افغانستان او د ژباړې شالید

ژباړې د نورو ښکارندو (پدیدو) په څېر له پیدایښت راهیسې ډېر اوږده پړاوونه وهلي. لومړنۍ ژباړن لیولوس اندرو نیکوس و، چې د هومر مشهور اثر یې (اودېسه) په لاتیني ژبه وژباړه، وروسته له هغه څخه ژباړې په ورو-ورو ډول پراختیا او چټکتیا موندله او د نړۍ مشهورو لیکوالو لکه سیرون، کاتول د یونان د ارستو، اپلاتون او هیوکریت فلسفي اثار په عربي ژبه د امویانو خلافت ته وژباړل. د کره او رښتیني ژباړې کار د عباسیانو د خلیفه ابو جعفر منصور دوانیقي د خلافت پر مهال پیل او د مامون د خلافت پر مهال خپلې

بشپړتيا ته ورسېده. مسلمانان د درېيو پېړيو څخه د ډېر مهال لپاره د زړو تمدنونو د ژبو عبري، سرياني، هندي، لاتيني او يوناني څخه د ځينو پوهنيزو آثارو لکه: فلسفي، ادبي او مذهبي -- په ژباړې ډېر بوخت وو او کولای شو د هغه مهال د ژباړونکو څخه ابن ابي اصيغه، ابن اسحاق، ابن حنين، ابن رشد او نورو نومونه واخلو.

خو د ژباړې د اوج دوره (پېر) د رنسانس دوره ده، چې په دې دوره کې د هر هېواد او هرې ژبې ويونکو د نورو پرمختللو او علمي ژبو څخه خپلو ژبو ته د ژباړې بهير ډېر په چټکتيا روان کړی و او د لومړي ځل لپاره د (رابرت) په نامه يوه تن د ۱۱۴۱ - ۱۱۴۳ زيږدي په کلونو کې قران عظيم الشان په لاتيني ژبه وژباړه.

په افغانستان کې د ژباړې پيل د ديارلسمې هجري پېړۍ په لومړيو کې د اروپايي ژبو په ځانگړې توگه انگليسي څخه وشو اود امير شيرعلي خان د واکمنۍ پر مهال د قاضي عبدالقادر په لاس ځينې پوځي يا عسکري نومونې پښتو ژبې ته وژباړل شوې.

د سراج الاخبار د لومړۍ گڼې له خپرېدو وروسته مولوي عبدالرؤف کندهاري ، مولوي محمد سرور او واصف کندهاري له عربي ژبې څخه ، حاجي باثي غلام نقشبند له ترکي ژبې څخه، عبدالرحمن بېک، عبدالرحيم بېک او منشي حيدر علي له اردو ژبې څخه ژباړې وکړې.

د سراج الاخبار د دويمې گڼې له خپرېدو سره محمود طرزي له ترکي ژبې څخه ډېر کتابونه وژباړل، چې د ده ژباړې د ژباړې د فن د بنسټونو په تول پوره نه دي؛ خو د اروپايي رومانونو د لومړي ژباړن په توگه يې هڅې د منلو او ستايلو وړ دي.

د هغه وخت د ځينو ژباړونکو نومونه هم د يادونې دي، قاضي عبدالقادر، نور محمد کندهاری، قاضي عبدالرحمن او نور. همدا ډول د امير عبدالرحمن خان په دوره کې هم ځينو ژباړونکو د ژباړې په ډگر کې کار کاوه، چې له هغو څخه د سيف الدين بابري، محمد حسن خان، عبدالسبحان خان، عبدالوهاب تاشقرغاني او محمود طرزي نومونه د يادونې دي.

او په دې وروستيو کې د ژباړې په ارزښت او اهميت ټول پوه دي؛ ځکه که چېرې موږ د اوسنيو رسنيو منځپانگه ولولو؛ نو وبه وينو، چې د دغو رسنيو کابو تر نيمايي ډېره برخه ژباړه جوړوي او دا ژباړې ډېری له انگليسي، عربي، فرانسوي، الماني، روسي، اردو او پارسو څخه په فلسفي، سياسي، تاريخي، اقتصادي، ټولنپوهنې، ارواپوهنې او ادبياتو په برخه کې کيږي. د ۱۹ پېړۍ يو نوميالی ليکوال د ژباړې په اړه وايي: ژباړه بايد تر کېدونه (امکانه) ازاده وي. او همدا ډول د ختيځ نامتو ليکوال علامه رشاد د ژباړې په اړه وايي: ژباړه د تمدونونو ترمنځ د ليرد- راليرد يوه اغېزناکه وسيله ده او که موږ غواړو، چې خپله ژبه په هر ډگر کې بډايه کړو؛ نو بايد د ژباړې لمن ونيسو او په اوسمهال کې يې تر ټولو ډېره ستره اړتيا هم ليدل کيږي.

پښتو ادب او ژباړه

ژبه يوه ټولنيزه اړتيا ده، له ژبې پرته د انساني ټولنې شتون ناشونی دی؛ ژبه ده، چې د يوې ټولنې، فرهنگ، دود، رسم او رواج راپېژني، کله چې په ژبه کې د ادب کلمه راځي؛ نو بيا ورسره خوږې- خوږې کلمې، ليکنې، شعرونه او خواږه نثرونه د ژبو سرته راځي او د هرې ژبې ادب نظم او نثر جوړوي، د پښتو ژبې لومړنی موندل شوی نثر (سالوورمه) ده، چې له بده

مرغه اوس زموږ په لاس کې نشته؛ د پښتو نثر لومړنی لیکوال هاشم زید سرواني دی او زموږ دغه پیاوړي لیکوال د ژباړې مهارت هم درلود، د خپل ښوونکي محمد ابن القاسم یا ابن خلاد شعر یې پښتو ته را اړولی دی او د پښتو ژبې لومړنی ژباړل شوی شعر دی. ټول (۷) اوه بیته دی او درېیمې پېړۍ ته اړوند دی.

د دې شعر ژباړې ته په کتو سره ویلی شو، چې تر دې هم پخوا په پښتو ژبه کې ژباړې وې؛ خو د زمانې تاړاکونو به د نورو پښتو آثارو په څېر نه وي پرېښي او د پښتو ژبې د ځلي په لوړېدو به یې رخه کېده.

همدارنگه د ژباړې په ډگر کې د ښځو ونډه هم له پامه نه شو غورځولی؛ هغه دا چې لومړنۍ ښځینه شاعره او لیکواله، چې پښتو ادب ته یې د ژباړې له لارې اثر وړاندې کړ، هغه (زرغونه کاکړ) وه. اغلې کاکړ بوستان په پښتو وژباړه او د ژباړې په ډگر کې یې د ښځو لپاره هم وړ پرانیست.

په منځنۍ ادبي دوره کې هم د ژباړې له لارې پښتو ادب ته په زړه پورې خدمت شوی، چې له ټولو نه د خوشحال خان دوره ډېره ځلانده ده، په دې دوره کې پر دیني آثارو سربیره نورو برخو ته هم پام اړول شوی؛ که څه هم تر دې پخوا د اخوند دروېزه په مخزن الاسلام کې د دیني رسالو او کتابونو ژباړې راوړل شوي دي؛ خو د ستر خوشحال خان د ښوونځي پیروانو وخت په وخت له دیني او فلسفي موضوعگانو، ادبي آثارو او سربېره پردې رومانونه هم ژباړلي دي، چې په دې برخه کې د سکندر خان خټک یادونه اړینه ده او موږ ته یې د جامي مشهور داستان لېلا او مجنون پښتو کړ؛ یو لیکوال وايي: ((عبدالقادر خان خټک د جامي (یوسف او زلیخا) پښتو ته وژباړه، پردې سربېره یې د شیخ سعدي گلستان د گلدهستې په نامه وژباړه د دیني اړتیاوو د

پوره کولو لپاره يې څلوېښت حديثه پښتو ته وژباړل، صدرخان خټک د نظام خسرو او شريني ژباړه وکړه، د پښتو ادبياتو په کلاسيکه دوره کې نورو شاعرانو، ليکوالو او اديبانو هم لکه گوهرخان خټک د قلب السير، د سيرت النبي کتاب، افضل خان خټک، کليله او دمنه، حميد مومند نيرنگ عشق، شاه او گدا کيسه او شريعه الاسلام، فيض د بهرام او گل اندامې مشهور رومانونه ژباړلي دي؛ ځينې نورو ښاغلو هم په دې لاره کې خپل - خپل ارزښتمن گامونه پورته کړي دي؛ لکه: (....مسعود، غلام محمد، محمد رفيق، طالب شيدا، اخون گدا، برهان خان، جان محمد، امام الدين د جمعې په نوم کيسه، شيخ احمد خان د قرآن کریم منظوم تفسير، وليداد کاکړ، رحمت داوي (ليلا معجون) ملا زبردست کاکړ روضه النعيم، اخوند احمد د حضرت محمد (ص) او ابو جهل کيسه، د ابراهيم (ع) کيسه د يوسف (ع) او بي بي خديجه (ض) کيسې، بابو جان بابي د (شها او گلان) کيسه پښتو ته ژباړلي دي.

د نظم او نثر پرمختللي بڼه له ديارلسمې هجري پېړۍ څخه پيل کيږي، چې په دغه لړ کې د يوه بل پوه او فاضل شخصيت يادونه هم اړينه بولو، چې د ادبي خدمتونو سربېره يې ديني او مذهبي خدمتونه هم کړي؛ هغه دوست محمد خان خټک دی، نوموړي په (1275 هجري) کې د واعظ کاشفي تفسير حسيني پښتوته ژباړلی او (اخلاق احمدی) مشهور کتاب يې هم د مثنوي په شکل ژباړلی دی.

د غلام محمد له خوا د بدرۍ جمالي او سيف الملوک کيسو ژباړه هم د يادونې وړ ده، چې له پارسي څخه پښتو ته ژباړل شوې ده، ملا احمد خان د ممتاز شهزاده ښکلې او په زړه پورې افسانه په پښتو منظومه کړې ده، د ملا احمد جان د نورو ژباړو ترڅنگ د توتي نامې ژباړه د يادونې وړ ده.

احد گل د (نیمبولا) کیسه پښتو کړې، نعمت الله په خپل وخت کې پښتو ژبې ته د ژباړې له لارې ډېر زیات چوپړ کړی، چې پر دیني مسایلو سربېره یې روماني او افسانوي ناولونه، او کیسې هم پښتو کړي دي.

کله چې له دې دور څخه سر لږ راپورته کوو او د ژباړې نوي دور ته سر ورښکاره کوو؛ نو ډېر ختیځوال مو تر سترگو کيږي، هغه داسې چې ځینې وخت تیری کوونکي د خپلو موخو لپاره د هماغې سیمې ژبه زده کوي، چې د موخو سیاسي اړتیا له پلوه د هماغې سیمې ژبه هم پالل کيږي.

زموږ په هېواد تیری کوونکو هم د خپلو موخو د پوره کولو لپاره د پښتو ژبې د زده کولو لپاره په موخه پښتو کتابونه ولیکل، که څه هم په دې کې د سیاسي غرض لپاره و؛ خو ځینو محقیقینو او پوهانو پښتو ژبې او ادب سره خپله مینه وښودله؛ له دغو پوهانو څخه میجر راورتي، پادري هیوز، ډارمستېر، بېلف او نور یادولای شو، چې باید نومونه یې په پښتو ادب کې په درنښت واخیستلای شي.

(۱۹) پېړۍ د پښتو نثر لپاره یوه نوې دوره ده، په دغه دوره کې د نثري ژباړولمن هم ښه پراخه ده او په پښتنو څېړونکو سربېره میجر راورتي چې د جیمز (ایسپ فیلز) یې ژباړلې هم د یادولو وړ دي.

مولوي احمد جان چې د پښتو نوي نثر سرلاری بلل کيږي، ده، د ژباړې په ډگر کې پوره- پوره ونډه اخیستې، هغه د محمد بن قاسم اثر (تاریخ فرېښته)، یوه برخه پښتو کړې، د پښتو ادب د څولۍ یو بل هڅاند ډکونکی نعمان الدین کاکاخېل دی چې د ظفر النساء په نوم کتاب یې د پښتو ادب لپاره سوغات دی، همدا ډول د ده مېرمنې د زینت النساء په نامه یو ګټور کتاب له اردو څخه پښتو ته ژباړلی دی. د همدې لړۍ یو بل لیکوال محمد یوسف

کاکاخېل د ډیټي نذیر احمد (توبۃ النوح) نومې اثر له اردو ژبې څخه چې د (نذیر احمد) کتاب دی، پښتو ته ژباړلی، د همدې کورنۍ یو بل لیکوال له فارسي ژبې څخه په روانه پښتو یو ښه کتاب (خجسته بهار) د (مشیرالاحلاق) په نامه ژباړلی دی.

د پښتو یو بل خدمتگار میا صیب گل کاکاخېل هم د ډیټي نذیر احمد د مرآة العروس په نامه یو غوره ناول پښتو کړی دی، د میا صاحب دا ناول د (نقش نگین) په نوم ژباړل شوی؛ چې د ناول لیکلو لپاره یې نورو لیکوالانو ته هم لاره اواره کړې ده، سید تقویم الحق کاکاخېل د دغو دوو تنو لیکوالو په اړه لیکي: ((...دوی دواړو د ډیټي نذیر احمد ناولونه نه یوازې په پښتو کړي، بلکې پښتانه کړي یې هم دي او دا خبره ... د نوي نثر لپاره ځانگړی اهمیت لري.))

په افغانستان کې د امیر شیرعلي خان له مهاله د نوي نثر نښې رابښکاره شوي دي، چې د یو شمېر عسکري نومونو، اصطلاحگانو، قاعدو او فوځي بوليو ژباړې د همدغې دورې زېږنده دي. له امیر شیرعلي خان وروسته چې کله امیر عبدالرحمان خان واک ته ورسېد، د هغه د راولپنډۍ د سفر بشپړ راپور په پښتو وژباړل شو، د موعظې او یوسف و زلیخا کتاب هم د همدې امیر په عصر کې ژباړل شوی دی.

ویل کیږي، چې د امیر حبیب الله خان په عصر کې سراج الاخبار کې هم پښتو ژباړې خپرې شوې او مولوي صالح محمد پر منظومو قصیدو سربېره د ژباړې له لارې هم ښه ژور چوپړ کړی، چې د بېلگې په توګه یې د عزیزی تفسیر ژباړه، پښتو پښویه په دري ژبه، چې له اردو ژبې څخه ژباړل شوی یادوی شو.

کله چې د امان الله خان په وخت کې (مرکه د پښتو) تاسیس شوه، نو د یوې اعلاميې په توګه یې له ټولو پښتنو لیکوالو څخه هیله وکړه، چې له هر فارسي نوم سره دې په هر ځای کې پښتو نوم ولیکل شي او بیا دې (مرکه د پښتو) ته ولیږل شي. دغه اعلان ډېر پښتانه لیکوال ژباړې ته وهڅول. لنډه دا چې هر ځای خوره وره ژباړه پیل شوه؛ خو د پښتو ژباړه هڅې هغه مهال ډېرې پیاوړې شوې؛ چې د ادبي انجمن په چوکاټ کې د (تالیف او ترجمې) څانګه جوړه شوه، د دغې څانګې غړو له بېلابېلو ژبو څخه پښتو ژبې ته ډېرې ګټورې او هر اړخیزې موضوعګانې وژباړلې، چې د هېواد په ډېرو خپرونو کې خپرې شوې دي.

د شلمې پېړۍ له درېیمې لسیزې څخه، چې د ژباړې کوم بهیر پیل شوی او کومو لیکوالو، شاعرانو او ادیبوهانو پکې خپله ونډه اخیستې، په لنډ ډول درېژنو:

د انیل دیفوا یوازېنې ژوند د محمد هاشم پردیس، مادي لیمب (د یار توپان) د غلام بریالي، پیترماربوس نیل (دوکتور کلنیک د شپې په تیاره کې) د اریزو، نجیب محفوظ (د سعادت قیمت) د عزیزالرحمان سیفي ژباړه، نجیب محفوظ (پټه مینه) د کشکګي ژباړه، چپوفاني پابيتي (د روح څارونکي) د عزیزالرحمان سیفي، سوپاسان (ړوند) د هاشمي، لوییز السکون (د میلاد په اختر کې) د واسعی، ولتر (فیلسوف) د محمد ارسلان سلیمي، مېرمن مې (له مینې ډکه سینه) د سیفي، صیوفري اف من سته (کوچنۍ شهزادګۍ) د سیفي، سرتامس میالري (تر مېلمستیا وروسته) د سیفي، جوزف ایډسن (علم او دوست) ګولډ سمت (ګوډ جګړن)، سروالترسکات (زدوکي و ملت)، چارلز دیکنز (د کوچني خوب)، تامس هاردي (د نسب غرور) د سیفي. د اسيلي

برونته (بندي) د بڼوا، مویاسان (ړوند) د حیبي او، فرانسوګو (فداکاري) د حیبي ژباړه او نور.

د ژباړې دغه ادبي علمي او فرهنګي هڅې له پیل نه بیا تر (۱۳هجري) پېړۍ پورې؛ لکه د یوه ځنځیر په څېر له یو بل سره پيوند درلود. خو د (۱۱ زیږدې) پېړۍ په وروستیو لسيزو کې دغه ادبي غورځنګ دومره پیاوړی شو، چې علمي پانګې یې د شلمې پېړۍ لپاره د یوې نوې ادبي دورې پیلامه شوه، د ادب او هنر هر ژانر (ځېل) او صنف په پښتو ژبه وژباړل شو، پښتو ژبې ته نه یوازې کورنیو؛ بلکې بهرنیو څېړونکو هم پام راواړوه او د ژباړې له لارې یې هغه بېلابېل ځېلونه پښتو ته واړول، چې اړتیا لیدل کېده.

اوسمهال په پښتو ژبه کې د ژباړې برخه ډېره ګړندۍ او چټکه روانه ده، چې د اوسنیو ځوانانو ونډه پکې د ستاینې وړ ده او باید وستایل هم شي.

د ژباړې ارزښت

ژباړه د تاریخ په بهیر کې د پاملرنې وړ ګرځېدلې او د اړیکو زلو (ارتباطی وسایلو) د سرلیک په توګه د وګړو د پاملرنې وړ ګرځېدلې ده.

نن ورځ د ژباړې له ارزښت څخه سترګې نه شو پټولای، د ژباړې د اهمیت په اړه یوازې دومره وایو، که چېرې ژباړه نه وای؛ نو له نورو ملتونو څخه به مو هېڅ ډول پوهه او معلومات نه درلودل؛ ځکه چې انسانان د یو او بل علم او فن ته اړتیا لري او له بلې خوا د ډېرو ژبو د شتون له کبله نشي کېدای، چې نیغ په نیغه له هغه څخه ګټه واخستل شي، له دغه ځایه ده، چې پرته له ژباړې بله لار نشته، دا چې ولې ژباړه د دومره اهمیت وړ ده؟ ځکه چې؛ له علومو او فنون سره د بشري ټولنو مینه د تجربو د زده کړې لېوالتیا انسانان دېته اړ کړي

دي، چې څېړنه وكړي، لكه څنگه چې ژباړه يوه علمي، سياسي، ديني او كلتوري اړتيا ده؛ نو په كار ده، چې موږ هم ددې اړتيا په پام كې نيولو سره مټې رابلې وځو. نن ورځ له ژباړې نه د ديني، علمونو، فنونو، روانو چارو او په بېلابېلو ډگرونو كې گټه اخيستل كېږي. د ورځنيو خبرونو، گزارشونو او د هېوادونو د سفيرانو، مشرانو د يو او بل د خبرو په پوهېدنې د ژباړې غيږ ته پناه وړو.

د يوې پرمختللي ژبې له ډېرو غوره ټكو څخه يو هم د هغې ژبې په لمن كې د ډېرو او هراړخيزو اثارو شته والی دی، چې له بېلابېلو ژبو او سرچينو څخه يې په بېلابېلو برخو (سياسي، حقوقي، علمي، ادبي، فرهنگي او نورو) كې ژباړل شوي اثار ولري. په دې ډول به هم له يوې خوا د ژوند د بېلابېلو برخو او نړيوالو مسلو په اړه معلومات ولري او هم به د همدغې ژبې د علم او پوهې خاوندانو ته د ډېرو ماخذونو درلودونكې وي.

په اوسنۍ نړۍ كې د ادارې له پلوه بېلابېل سيستمونه شته دي، چې په ټوليز ډول د نړۍ هېوادونه په درو برخو ويشي:

۱- پرمختللي هېوادونه

۲- پرمختيايي هېوادونه

۳- وروسته پاتې هېوادونه

درېم ډول هېوادونه بايد د پرمختلليو هېوادونو د تجربو څخه په گټه د خپلو هېوادونو په پرمخ بېولو كې هڅه او هاند وكړي.

پر يوه بهرنۍ پرمختللي ژبه په لاسبري سره، نو كولاى شو، چې د هغې ژبې له علمونو او راز- راز مسايلو څخه په گټه خپلې ژبې ته بېلابېل معلومات راواړوو.

هر کله چې بشري ټولنې پرمخ ځي؛ د ژباړې او ژباړن ارزښت هم لوړیږي، نو په دې توګه له بېلابېلو ژبګرېدونکو ټولنو سره؛ د یو ژباړن شتون اړین برېښي.

لکه څنګه چې اوسنۍ نړۍ د ټکنالوژي د پرمختګ او د اړیکو د ډېرښت له کبله چټکي کوي او نړۍ د یو کلي په څېر ده، چې باید په دې کلي کې د یو بل له احواله خبر اوسو او د یو او بل په غوښتنو ځان پوه کړو، خپلو ستونزو ته د حل لار پیدا کړو او له ټولو علمي، تخنیکي، فرهنګي او نورو لاسته راوړنو څخه ګټه واخلو او دا ګټه له ژباړې څخه پرته محال ده.

له بده مرغه چې کله کله یوې ژبې ته وړ ارزښت نه ورکول کیږي؛ وایي: ټاګور خپل شهکار اثر (ګیتانګلي) په بنگالي ژبه ولیکه؛ خو په پیل کې یې د ګوتو په شمېر مینه وال ځان ته رامات کړل، کله چې ټاګور دغه اثر په انګلیسي وژباړه؛ نو د نوبل نړیواله ادبي جایزه یې ترلاسه کړه او په دې توګه د نړیوالو مشهورو لیکوالو په ډله کې وشمېرل شو؛ له همدې ځایه ده، چې د ژباړې پر ارزښت سترګې نه شو پټولای.

په پای کې یوازې دومره ویل غواړم؛ چې انسان یو ټولنیز موجود دی، خپل غم او ښادي له نورو سره شریکول غواړي؛ کله چې څوک له یوې وینا څخه اغېزمنیږي؛ نو هڅه کوي، چې خپل دغه احساس د خپل چاپیریال له ګډو سره شریک کړي او دغه د موضوع شریکول په ژباړې سره کېدای شي او پرته له ژباړې انسان خپلې دغې هیلې ته هېڅ کله هم نه رسیږي.

پر ګټې سربېره ژباړه ډېر زیانونه هم لري، چې د ډېرو د غلطې پوهېدنې لامل هم شوې ده او که د ډېرو جنګونو لامل غلطه ژباړه وبولو؛ نو مبالغه به

نه وي ، چې له هغو څخه د مصر او شوروي د مشرانو ترمنځ تاوتریخوالی دی او دا تاوتریخوالی دناسمې ژباړې زیږنده و.

ژباړه د پوهانو په اند

په موخې (مقصدی) ژبه کې د مفهوم او سبک له پلوه ترټولو نژدې انډول پیدا کولو ته ژباړه ویل کیږي. (نایدا)

ژباړه د یوې تجربې یاله یوې ژبې څخه په بله ژبه کې دځانگړي فارمول ځای پر ځای کول دي. (ورنروینتر)

ټکی پر ټکی ژباړه په دې مانا ده، چې یو لېونی د بل لیوني خبرې اخلي. (کولي)

د ژباړې په ژبه کې د لومړنۍ ژبې لپاره تر ټولو نژدې انډول، چې اصلي مطلب ولېږدوي ژباړه بلل کیږي. (دولی فیتس)

ژباړه باید په سلاست او روانۍ سره و شي او د اصلي متن ټولې څرنگتیاوې دویمې ژبې ته واړوي، له متن څخه باید لرې نه وي؛ خو تر ټولو نژدې او ښه انډول ورته په بله ژبه کې پیدا شي. (موریس نادو)

ښه ژباړه هغه ده، چې د امکان تر بریده پر جوله (شکل) یې د فورم سربېره د اصلي متن مفهوم او پیغام هم ساتلی وي. (ارنست سیمونز)

ژباړه د هغې ښځې په شان ده، چې که ښکلې وي، وفاداره نه وي او که وفاداره وي، نو ښکلې نه وي. (ایټالوي متل)

یو بل ډول ژباړه هم شته، چې د پنځونې په ښه سرته رسیږي، هغه دا چې له اصلي متن څخه مفهوم واخلي یانې له ټولې پانې څخه مفهوم واخلي او په بېل جوړښت یې وژباړي، چې دې ډول ژباړې ته بیا پنځونه هم ویلی شو.

ژباړه د هغو وگړو يا ملتونو ترمنځ کلتوري او فرهنگي اړيکه ده، چې د بېلابېلو ژبو ويونکي وي ژباړه د اندونو، غوښتنو، کيسو، هنرونو، علمونو او نورو د لېږد لپاره يوه اغېزناکه وسيله ده، چې د يوې ژبې له ويونکو څخه د بلې ژبې ويونکو ته لېږدول کيږي.

ژباړه د دوو ژبو ترمنځ يوه لړۍ ده، چې په دې لړ کې د ژباړن يوه سترگه اصلي ژبې ته او بله سترگه يې د ژباړې ژبې ته وي او له همدې لارې ژباړن د دغو دوو ژبو ترمنځ د يو پل مانا لري.

ژباړې ته ځينې پوهان د هنر په سترگه گوري او ځينې نور يې بيا پوهنه بولي، زما په اند دا دواړه د ژباړې د ښه کيفيت تفسير دی، هغه داسې که څوک يوه ژباړه د ژبې له هنر څخه پرته وچ پر وچ يانې يوازې دومره وکړي، چې د ژباړې ژبې لوستونکي پرې پوه شي او يوازې د متن يا مطلب بلې ژبې ته اړول دي دا پوهنه ده او که د يوه مطلب يا متن ژباړه په داسې شکل وشي، چې هم د ژباړل شوې ژبې وگړي پرې پوه شي او هم په ژباړه کې د فرهنگ، کولتور او ژبنۍ لوړاوي ته پاملرنه شوې وي او د متن د اړولو ترڅنگ د ژبې د نشر خوړوالي ته هم ډېر پام گرځوي، هنر بلل کيږي.

استادنجيب منلی د خپلې يوې مقالې په يوه برخه کې ليکي، چې ژباړه د څلورو آرونو د پيوستون ټکۍ دی:

ليکوال - ليکنه - لوستونکي - ژباړونکي.

منلی زياتوي، ليکوال هڅه کوي، چې ليکنه د هغه د خپل احساس ترجماني وکړي او هم د لوستونکي په ذوق برابره وي، سره له دې هم ډېر ځله داسې کيږي، چې د ليکوال ذهني تصوير د ليکنې له لارې لوستونکو ته رسېږي، د لوستونکو له فرهنگي، ژبني، سياسي او ټولنيزو چاڼيو او غلبيلونو په تېرېدو سره

دومره بدل شي، چې له اصل سره ېې ورته والی د نشت برابر وي، يانې لیکوال بريالی کيږي، چې خپل پیغام لکه، چې بنيادي لوستونکو ته ورسوي. د لوستونکي او لیکوال د ذهني تصویرونو د ورته والي کچه د لیکوال په فني مهارت پورې اړه لري.

کله چې خبره د ژباړې شي، نو لا هم ستونزمنه شي، ځکه چې ژباړن تر دې وخته یوازې لوستونکی دی، لیکنه پرې اغېز وښکاري او بلې ژبې ته د دې متن د اړولو تکل وکړي، که دا هم وگڼو، چې لیکنه د لیکوال کټ مټ ذهني انځور ښکاره کوي او دا هم ومنو، چې د ژباړن ذهن ته هماغه انځور په کره بڼه راغی، خو دلته بیا ژباړن د خپلې ژبې له قوانینو سره سم دا متن خپلې ژبې ته راوړي، چې په داسې اکر(حالت) کې باید ژباړن د بل چا ذهني تصویر د بلې ژبې لوستونکو ته ورسوي. دا به په خپل ځای کې وڅېړو، چې ژباړن، یو مضمون او تصویر بلې ژبې ته ولېږدولای شي همدلته ده، چې یو ایټالوي مقوله موږ ته د فکر پر پرده ځان رابښکاره کوي، وايي: ((ژباړن خاين دی)).

د ژباړې ډولونه

د ژباړې د ډولونو په اړه ډېر څه ویل شوي دي، چې هر چا له خپل لید لوري د ژباړې ډولونه وړاندې کړي دي، موږ دلته ژباړه په ټولیز ډول په دوو لویو برخو وېشو:

۱- انساني ژباړه

۲- ماشيني ژباړه

او دا هر یو ډول په خپله په ډېرو ډولونو وېشل کيږي، چې په خپل وار سره به وړاندې شي.

ماشیني ژباړه

د کمپیوټر او انټرنټ د رامنځ ته کېدو څخه کابو (۷۰) کاله کیږي، چې تر دې دمه یې په نړۍ کې داسې بدلون رامنځ ته کړی، چې څو کاله دمخه یې چا په ذهن کې هم یو ډول طرح نه شوه جوړولای.

په همدې پرمختګونو کې د ماشیني ژباړې منځ ته راتګ هم شامل ؤ، چې کابو نیمه پېړۍ پخوا داسې پوستکالي (Soft Ware) جوړ شول، چې په خپلکاره ډول ژباړه کولای شي. دې پرمختګونو او اسانتیاوو د نړۍ هېوادونه دې ته وهڅول، چې په دې برخه کې پانګونه وکړي. هالنډ په (۱۹۸۳ زېږدي) کال کې اته نیم میلیونه ډالره د ماشیني ژباړې یوې څېړنیزې طرحې ته ځانګړې کړې وو، چې خپله ژبه په ډېره اسانه بډایه کړای شي، د انټرنټ له منځ ته راتګ سره ډېر هېوادونه د ډېرې پانګونې لپاره د دې ډول پروژو تطبیقولو ته وهڅېدل. راځئ چې د ماشیني ژباړه وپېژنو چې ماشیني ژباړه (Machine Translation) یا خپلکاره ژباړه (Automatic Translation) داسې یوه پوستکالي (Soft ware) ته وايي، چې د لومړنۍ ژبې (Source Language) متن یا متنونه د ځانګړي سیستم په مرسته تر بېلابېلو مرحلو (ژبپوهنې، تحلیل او تجزیه مرحلې) وروسته په موخې (مقصدي) (Target Language) ژبه یا ژبو واړوي یا ژباړي او هغه متن د موخې ژبې یا ژبو د ویونکو او لوستونکو په واک کې ورکوي.

البته پخوا به یوازې له انګریزي څخه فرانسوي، جاپاني، روسي او الماني ژبو ته ژباړه کېده، خو اوس دغه ماشین انګریزي په فرانسوي، الماني، هسپانوي، ایټالوي، جاپاني، چيني او نورو هم اړوي، د نړۍ د دغو ژبو ویونکي زموږ په شان دومره کړاو او ستونزو کې نه دي، بلکې هغوی که

غواړي د بلې ژبې ګټورې ليکنې ولولي، نو د دې ماشین په مرسته يې ژباړي او په ډېره اسانۍ سره يې لولي، هغه داسې چې په کمپيوټر کې دغه کمپيوټري پروګرام ته متن ورکوي هغه يې هم ستاسې د خوښې ژبې ته اړوي او ستاسې په واک کې يې درکوي.

د کمپيوټري حافظې له منځ ته راتګ سره نړۍ د بې ساري هېښنده پرمختګ په لوري ځان چمتو کړ او د همدغې ځواکمنې او کم لګښتې وسيلې په مرسته د ټولو انګريزانو، فرانسويانو، جاپانيانو او ورپېښې ستونزې اوارې شوي.

هغوی په يوه دقيقه کې زرګونه پراګرافونه په خپله ژبه او له خپلې ژبې نورو ژبو ته اړولای شي، دغه پروګرامونه په انټرنټ کې هم ځای پر ځای شوي، چې همدغه کار په څو ثانيو کې ترسره کوي او که څوک د نړۍ په هره برخه کې وي؛ نو له دغه پروګرام څخه په کار اخيستلو هم خپل ټول هدف او خبرې نورو ته لېږدوي، او هم د نوور ژبو ګټور توکي په خپله ژبه کې لوستلای او کارولای شي.

د دغو پوستکالو (Soft Ware) په جوړولو کې تر ډېره زيار اېستل شوی دی، چې د انساني ژباړې په څېر ژباړه وکړای شي؛ خو له کومه ځايه چې د انساني ژباړې خبرې کيږي، هغه به هرو مرو له ماشيني ژباړې سره توپير لري، دا خو څرګنده خبره ده، چې په پرمختللو ژبو کې به نوي توري او لغتونه رامنځ ته کيږي او نورې اصطلاحګانې به راوځي؛ خو د دې پروګرام جوړونکي کولای شي، هر کال دغه پروګرام ته نوې بڼه ورکړي او ټول ويونه پکې خوندي کړي او ټولې اصطلاحګانې او نوي لغتونه وروپېژني، کېدای شي، دغه پروګرام ځينې جملې داسې وژباړي، چې ګرامري تېروتنې

به لري؛ خو انسان يې بيا په ډېرې اسانۍ سره کره کولای شي. ښايي اصلي ليکوال کوم ويی په خپله لهجه ليکلی وي؛ نو ماشین نه شي کولای هغه لهجوي لغت ته په بله ژبه کې انډول پیدا کړي، بله خبره دا ده چې ښايي په اصلي متن کې املايي تېروتنې وي او ماشین نه شي کولای چې هغه املايي تېروتنې سمې کړي او بيا ژباړه وکړي، انسان کولای شي، له املايي تېروتنو او ځينو لغتونو سره د مخ کېدو په صورت کې لوړو سرچينو، کتابونو او ژونديو سرچينو ته مخه کړي؛ خو ماشین په دې ځای کې له انساني ژباړې سره سيالي نه شي کولای. بل دا چې بازار ته داسې ماشینونه وړاندې شوي، چې د ډېرې ټيټې کچې درلودونکي دي او پېرونکي يې په يو وار کارولو سره ايسته غورځوي.

دا مهال ډېرې مؤسسې او ارگانونه په دې سيالۍ کې دي، چې دغه ډول نور سيستمونه هم جوړ کړي؛ چې په خپلو څېړنيزو فعاليتونو کې ترې کار واخلي. ان په اروپايي هېوادونو کې داسې نور ماشینونه هم جوړ شوي، چې غږ په تورو او توري په غږ اړوي، دغه راز که تاسې په انگرېزي کې ورته خبرې وکړئ، دغه ماشین يې په هماغه شېبه کې په فرانسوي، جاپاني او نورو ژبو اړوي، چې له دغه ماشین څخه زياتره په راډيوگانو کې کار اخلي په دې برخه کې يې يو ستر انقلاب راوستلی دی. داسې سيستمونه هم شته؛ چې له علمي معيارونو سره د ژبپوهنې او منطق پر بنسټ جوړ شوي او هغه سيستمونه به درېو ډولو وېشل کيږي:

۱- کنټرول شوي سيستمونه (System Controlled Language)

۲- د کمپيوټر په مرسته ژباړه: (Computer Assisted Translation)

۳- بشپړ سيستم اتوماتيکه (خپلکاره) ماشيني ژباړه (FAHQT)

۱- کنټرول شوي سیستمونه (System Controlled Language)

د ماشیني ژباړې د کارولو او دودېدلو څخه وروسته وګړي په دې لټه کې شول، داسې ژباړیز سیستم رامنځ ته کړای شي چې د ژباړې د ارونو پر بنا یې تېروتنې کمې وي، دې موخې ته د رسېدو لپاره د هغه مهال پوهانو داسې سیستم رامنځ ته کړ، چې لږې ژبې وژباړي او هر ډول لغتونه یې په کې ځای پر ځای کړل، بله دا چې تقریباً دا سیستم یې په ځانګړیز ډول یا هم په تخصصي ډول جوړ کړ، چې هره برخه کې به یو سیستم جوړوي، چې د هغې ځانګړې ټول وییونه په اسانۍ سره پکې راټول کړي او په ژباړه کې د ډېرو تېروتنو مخه ونیسي.

دا سیستمونه په ټوله نړۍ کې دود شول او په اروپا کې هم داسې سیستمونه رامنځ ته شول، چې تر ټولو مهم یې دادی: Titus System, Lent, Potrans, Smart, Hook and Hatton او نور. د دغو سیستمونو ډېری څو ژبي سیستمونه دي او دا سیستمونه د اروپايي دولتونو او ټولنو د مخامخ ملاتړ درلودونکي وو.

د یادونې ده، چې دا ډول سیستمونه په لومړي ځل په کاناډا کې له انګلیسي ژبې څخه فرانسوي ژبې ته د ژباړې لپاره وکارول شول او دومره مشهور شول، چې د ډېرو ماشینونو او وسلو نومونه به د همدې سیستمونو له لارې ژباړل کېدل او د نړۍ ډېرو مشهورو کمپنیو؛ لکه: زیمنس، کارترپیلار او د دې سیستم له پېرونکو څخه دي.

۲- په کمپیوټر ژباړه: (Computer Assisted Translation)

دا ډول سیستمونه د نیمه خپلکاره ماشیني ژباړې او هم د انسان په مرسته ماشیني ژباړې (Assisted Machine Translation) په نامه پېژندل شوي دي.

دا سیستم د هغو امریکایي ماشیني ژباړو د سیستمونو د ناکامۍ له امله رامنځ ته شو، چې وګړو به د امریکایي ژباړیزو سیستمونو څخه خپګان ښوده، چې د امریکا د شیکاګو د پوهنتون ښوونکي یې د یوې څېړنیزې پروژې پیلولو ته وهڅول او پایله یې د دې سیستم (Computer Assisted Translation) منځ ته راتګ شو، دا سیستم ډېری د نویو ژباړونکو سره مرسته کوي او د وخت د لګښت له امله چندان تیزه ژباړه نه ده، خو د دقت له کبله به د ژباړې دا سیستم ډېر ښه وي؛ ځکه چې ماشین به ډېر متن وژباړي، خو که لږې تېروتنې پکې وي انسان کولای شي، هغه په لږ وخت کې جوړې کړي او په پایله کې یوه ښه ژباړه منځ ته راوړي.

۳- بشپړ سیستم اتوماتیکه (خپلکاره) ماشیني ژباړه (FAHQT)

د مصنوعي هوش (Artificial Intelligent) او عصبي شبکې د تکنیک په برخه کې د وروستیو کلونو هېښنده پرمختګونو د ماشیني ژباړې په پرمختګ او پراخوالي کې ډېر نقش لرلی دي. هغه دا چې د چارو چټکوالي او دقیقوالي د نړۍ پوهان دې ته وهڅول، تر چې یو داسې سیستم رامنځ ته کړي، تر څو په ټوله او هر اړخیزه مانا ښه ژباړه وکولای شي، چې په دې لړ کې د بشپړې خپلکارې او لوړ کیفیت ژباړې ماشین یا (FAHQT) چې د (Fully Automatic High Quality Translation) مانا دی رامنځ ته شو.

دا سیستم د پري ایډیټ (Preedit) او پوست ایډیټ (Post Edit) درلودونکي هم دي، پري ایډیټ لومړنی (SL) ژبې متن تر وړاندې تر ژباړلو د املایي او نورو تېروتنو لپاره ګوري او د ژباړې لپاره یې تیاروي، تر ژباړلو وروسته یې پوست ایډیټ د (TL) موخنی ژبې په چوکاټ کې سم او کره کوي او د موخنی ژبې (TL) د ویونکو د ګټې اخیستنې لپاره یې وړاندې کوي.

د ماشیني ژباړې سیستم له دریو توکونو یا برخو څخه جوړ شوی، چې بیا دا درې برخې بیا د نورو برخو درلودونکي هم دي، هغه درې برخې دا دي:

- ۱- لغتونه
- ۲- نحو او جوړښت
- ۳- مانا پېژندنه

په دې هرې برخې بحث کول زموږ د موضوع لمن اوږدوي، چې په راتلونکې کې به د دې موضوع په اړه پوره بحث وشي.

د ماشیني ژباړې په اړه مې ځکه دومره تشریح ورکړه، چې که دا یو څو کرښې زموږ کمپیوټر پوهان او ژبپوهان راوینس کړي او په دې برخه کې خپلې ژمنې پوره کړي؛ چې زموږ ژبه هم د دې ډول سیستمونو درلودونکې شي او د نورو علمي توکو په پیدا کولو (ژباړلو) پسې دومره ډېر زیار ونه ګالي. که څه هم د نړۍ ډېرې ژبې له دې سیستم څخه تر اوسه نه دي برخمنې شوي؛ خو بیا هم زموږ ژبپوهان او کمپیوټرپوهان باید په دې برخه کې کوټلي ګامونه پورته کړي او د ژبې چوپړ ته په رښتیني مانا سره مټې رابلې وهي.

زموږ په ټولنه کې داسې کتابونه هم شته، چې ډېرو ګڼو لیکوالانو ژباړلي دي، د دې کار د مخنیوي لپاره باید یو داسې ډېټابیس جوړ شي، چې ژباړل شوي او تر ژباړې لاندې کتابونه د کتابونو د اصلي لیکوال د نوم او د لیکلو

له نېټې سره درج شي او د ټولو لیکوالو او نورو په واک کې ورکړل شي، چې په یوه کار باندې د دوو لیکوالو وخت ونه لگي، په دې کار سره به هم وخت وسپمول شي او هم به ډېر اثرونه وژباړل شي.

انساني ژباړه

هغې ژباړې ته ویل کیږي، چې د انسان له خوا د خپلو ټولو امکاناتو په کارولو سره سرته رسیږي؛ یانې د لومړنۍ ژبې ټول متن په خپل واک کې اخلي او ښه یې لولي تر لوستلو وروسته یې موخنی ژبې ته اړوي. دا ژباړه بېلا-بېل ډولونه لري:

الف: د ژبې له پلوه:

۱- کړنې (شفاهي) ژباړه ۲- لیکلنۍ ژباړه ۳- له بهرنۍ ژبې څخه کورنۍ ژبې ته ژباړه

۴- له کورنۍ ژبې څخه بهرنۍ ژبې ته ژباړه ۵- له بهرنۍ ژبې څخه بهرنۍ ژبې ته ژباړه

۶- له کورنۍ ژبې څخه کورنۍ ژبې ته ژباړه.

ب: د سکالو (موضوع) له پلوه ژباړه:

۱- د علمي موضوعاتو ژباړه ۲- د تخنیکي موضوعاتو ژباړه ۳- د فرهنګي او کلتوري موضوعاتو ژباړه

۴- د سوداګریزو موضوعاتو ژباړه ۵- د مطبوعاتي موضوعاتو ژباړه ۶-

د سیاسي او دیپلوماتیکي موضوعاتو ژباړه ۷- د حقوقي موضوعاتو ژباړه

۸- د اداري موضوعاتو ژباړه

خوپه ټوليزه توگه يې لومړی پر دريو لويو ډلو وېشو:

۱- ټکی پر ټکی يا تحتاً لللفظي ژباړه (Literal Translation يا Word
(for word

۲- اصطلاحی يا مانايي ژباړه (Idiomatic Translation)

۳- آزاده ژباړه (Free Translation)

په لومړي ډول ژباړه کې ژباړن د امکان تر بريده زيار باسي؛ چې په موخنی ژبه کې ورته کلمه پيدا کړي، کله .. کله دا ډول ژباړه دقيقه ژباړه بلل کيږي؛ خو ټکی پر ټکی ژباړه هېڅکله هم دقيقه او ښه ژباړه نه شي کېدلی، په دوهم ډول ژباړه کې ژباړن زيار باسي؛ چې په موخنی ژبه کې داسې مانا پيدا کړي، چې د لومړنۍ ژبې انډول واوسي؛ چې ټکی پر ټکی له يو او بل سره هېڅ ورته نه وي او په درېم ډول ژباړه کې ژباړن د کلمو او جملو په اوډون کې بيخي ازاد دی او هڅه کوي، چې په خپلې خوښې سره يا هم گومان کوي، چې لوستونکو ته دا جمله خوند ورکوي، همغه جملې ټاکي او خپلې جملې په خپله سلیقه اوډي. اوس به هر يو ډول په خپل وار سره ښه تشریح کړو.

۱- ټکی پر ټکی ژباړه (Literal Translation or Word for Word
:Translation

دا ډول ژباړه د خپل نه کره توب او نابوهدل پر بنسټ ډېره په زړه پوري نه وي؛ ځکه دا ډول ژباړه گونگه او يو له بله سره هېڅ تړاو نه لري. ښايي داسې وي، چې لومړنۍ ژبې (L) او موخنی (TL) مفردات يو شی وي؛ خو د غونډله ييز (نحوي) او گرامري جوړښت له کبله يوه ژبه د بلې ژبې د گرامري جوړښت سره توپير لري؛ له دې ځايه ده، چې ټکی پر ټکی ژباړه د خلکو په ژبه ښه نه برېښي.

په دې ډول ژباړه کې ژباړن تر ډېره د لومړنۍ ژبې تر اغېز لاندې وي، چې دا کار موخې ژبې ته ډېر لوی زیان اړوي. په دې ډول ژباړه کې د ژباړن ټول فکر ویونو (لغاتو) ته وي، نه مفهوم ته او ژباړه هماغسې سرته رسوي، چې ځینې وخت دا ډول ژباړه دومره ناشنا او بې خونده وي، چې لوستونکي حیران او په ویره کې اچوي، چې په کومه ژبه لوستل کوي.

لکه څنگه چې مو وړاندې اشاره وکړه، ژباړن باید یوازې د قاموس لیکونکي نقش ونه لوبوي؛ بلکې د دې ترڅنگ د مفهوم او محتوا پام هم وساتي او د ژباړونکي اصلي دنده دا ده، چې کلمې او عبارتونه مانا وال کړي، نه ستومانه ونکي.

د ټکي پر ټکي ژباړې گټې:

سره له دې چې ټکی پر ټکی ژباړه ډېرې ستونزې او نیمگړتیاوې لري خو ډېرې گټې هم لري، په دې شرط چې ژباړن پرې د لومړنۍ ژبې په نحوي او گرمري جوړښت پوه شي او موخې ژبې ته یې په کره او سمه توگه راواړوي.

۱- زده کړیزې موخې: لکه د نویو زده کوونکو لپاره د پښتو، عربي، انگلیسي او ... زده کړه، د دې موخې په ترلاسه کولو کې ټکی پر ټکی ژباړه تر نورو ټولو گټوره ده.

۲- د رسمي اسنادو ژباړه، د تحصیلي مدارکو ژباړه

۳- د دیني متنونو ژباړه لکه: د قرآن شریف او د حدیثونو ژباړه، چې په دې کې امانت ډېر ستر نقش لري.

۴- د اداري لیکونو او خبري متنونو ژباړه.

په دې ټولو مواردو کې دا توصیه کيږي. چې ژباړن بايد په جمله کې فاعل، مفعول او فعل په خپل ځای کره وکاروي او ژباړه بايد د موخې د ژبې د گرامر له مخې.

د ټکي پر ټکي ژباړې اصلي لامل په دواړو (SL او TL) سره د ژباړن بشپړه نا بلدتيا ښکاروي؛ ځکه هغه نه شي کولای چې د اصلي ژبې مفهوم د دوېمې ژبې د گرامري قواعدو، جملو او اصطلاحاتو په اوږدو سره سم ولېږدوي.

ټکی پر ټکی ژباړه کله بيخي بې مانا او کله مانا وال وي؛ نو که چېرې ژباړونکی بې همداسې ټکی پر ټکی وژباړي، د دې ژباړې پايله به دا وي، چې د موخې ژبې لوستونکي به بې هېڅ په مانا پوه نه شي او هغوی ته به بې مانا شی وي. لکه:

د انگليسي ژبې See you soon څوک په پښتو داسې ژباړي، چېرې ژر به ووينو، چې په اصل کې داسې ژباړل کيږي او مانا لري. د بيا ليدو په هيله بله جمله:

She began to cry storming

هغې شروع کړ په ژړا په طوفاني ډول. ن
هغې په لوړ غږ سره په ژړا پيل وکړ. س

I have little to say more

زه لږ نور د ويلو لپاره لرم. ن
زه د ويلو لپاره ډېر څه نه لرم. س.

۲- مانايي ژباړه (Idiomatic Translation):

هغه ژباړه ده، چې يوازې ژباړن په کې د تورو اړولو ته پاملرنه نه کوي؛ بلکې د مفهوم لېږدونې ته ډېره پاملرنه کوي؛ ځکه چې د دې ډول ژباړې اصلي موخه د مفهوم لېږدونه ده، نه د تورو اړول.

مانايي ژباړه تر ټولو مروجه ژباړه ده، چې د بېلا- بېلو ادبي متنونو، ديني او علمي متنونو په اړولو کې کار ځينې اخيستل کيږي؛ ځکه ژباړن سربېره په دې چې د لغاتو ژباړې ته پام، د عبارتونو او جملو مفهوم ته هم پام کوي، دا په دې مانا چې کله کله په يوه ليکنه کې متلونه، کنايې، استعارې او اصطلاحات راغلي وي؛ نو هغه ته بايد لومړی د لومړنۍ په ژبه کې انډول متل، اصطلاح، کنايه او استعاره وموندل شي او که نه وي بيا دې داسې وژباړل شي، چې په بشپړ ډول دې مفهوم افاده کړي، هغه داسې چې بايد ځان ازاد هم پرېږدې، چې د موخې ژبې گرامري موازنه تر پښو لاندې نه کړي او هم د آر ليکوال د اثر مفهوم په بشپړ امانت سره ولېږدوي.

په مانايي ژباړه کې د ژباړونکي د وينا او ليکنې رواني بايد داسې وي؛ چې لوستونکي وانگيري، چې هغوی يوه ژباړه نه؛ بلکې اصلي مطلب لولي.

۳- آزاده ژباړه (Free Translation) :

په دې ډول ژباړه کې جملې او عبارتونه د ژباړن په خوښه او سليقه ټاکل کيږي؛ ژباړن کله ناکله د خپلې خوښې موضوع هم پکې ډېروي او کله ناکله يې ورڅخه کموي. آزاده ژباړه د اصلي ليکوال له سياق څخه وځي او يوازې هماغه مفهوم په نور جملو او عبارتونو کې رانغاړي؛ ښايي يوسل پانيز کتاب غه ژباړه به ۱۵۰ پاڼې شي او يا به هم د اصلي کتاب له د پاڼو څخه کمې شي. ازاده ژباړه په خپله لمن کې د اصلي ليکوال د مفهوم ته په پام سره داسې شيان بيانوي، چې ښايي په اصلي کتاب کې نه وي؛ خو له هغه سره به مطابقت لري. دا ډول ژباړه زياتره په شعر او ادبي متنونو کې سرته رسېږي.

آزاده ژباړه هم د ځينو نورو ژباړو په څېر ځينې مخالفين او پلويان لري، چې له دغو څخه يو هم وايي: ((په آزاده ژباړه کې ډېری د ژباړن ليد لوری

څرگند وي او د موخې ژبې ته ځينې اصطلاحات او معلومات له خپله ځانه نښاسي، چې کېدای شي، ځينې وخت له حقيقتونو څخه هم په کې سترگې پټې شي.))

له بله پلوه د ازادې ژباړې پلويان په دې گروهه دي، چې ژباړه د وينا د تفسير په مانا ده او په همدې بنسټ آزاده ژباړه سمه ژباړه گڼي. د دوی په گروهه دا ډول ژباړه د ژباړونکي په ډېرونو او کمونو د ژباړې له چوکاټه وځي او د تاليف رنگ جوړوي، په همدې خاطر د اصلي متن څخه ښکېلي وي، که څه هم دا مطلب به په زړه پورې وي؛ خو د ژباړې د علمي اصولو له مخې د ليکوال د ليکنې په مفهوم کې ډېروالي او کموالي د ژباړې امانت ته زيان رسوي.

لنډه ژباړه:

دا ډول ژباړه هم د آزادې ژباړې په لمن کې ځان رانغاړي؛ ځکه چې ژباړن زيار باسي، چې په ژباړه کې ډېروالي او کموالي هم وکړي، چې د ليکوال له اثر څخه يو لنډيز جوړ کړي او دموخې ژبې ته يې واړوي. له همدې امله په داسې ژباړه کې د ۱۰۰۰ پاڼو کتاب کېدای شي ۱۰۰ پاڼې شي او دا ډول ژباړه ډېری نن ورځ ځکه ډېره ستره رسيږي، چې لوستونکي د وخت د کمښت له امله تر آر متن ډېر اوږده مضمون غوره گڼي او غواړي په لږ وخت کې ډېر مطلب تر لاسه کړي، که څه دا ډول ژباړه د دقيقې ژباړې په کتار کې نه شو راوستای؛ خو په هره توگه د ژباړې په ډولونو کې راځي.

گړنۍ (شفاهي) ژباړه:

شفاهي ژباړه هغې ژباړې ته ويل کيږي، چې يوازې په گړنۍ توگه سرته رسيږي نه ليکنی.

په ټوليز ډول گڼي (شفاهي) ژباړه له دوو برخو څخه جوړه شوې وي: د وينا ژباړه او د مرکې ژباړه.

۱- د وينا ژباړه:

هغې ژباړې ته ويل كيږي، چې يو ويناوال خپله وينا اوروې او يو بل کس يې نورو اورېدونکو ته وينا د اورېدونکو په ژبه اړوي، چې دا ژباړه ډېر تکرار، تمرين او مهارت (تکره توب) ته اړتيا لري او پر درېيو اصولونو سرته رسيږي.

الف: د ويناوال د ليکنو پر بنسټ ژباړه:

په داسې حال کې چې د وينا بشپړ متن ليکلی وي، کولای شي آر متن له ويناوال څخه واخيستل شي او بيا تر ژباړې وروسته د وينا په وروستۍ برخه يا پای کې ولوستل شي.

ب: بند پر بند ژباړه:

بند پر بند (پاراگراف پر پاراگراف) ژباړه هغه ده، چې ويناکوونکي د خپلې وينا يو پاراگراف ولولي او ژباړن هغه وژباړي، چې دا حالت د وينا تر پايه دوام مومي.

ج: هم مهاله ژباړه:

دا ژباړه د ژباړې د ډولونو تر ټولو ستونزمن ډول دی؛ ځکه ژباړن ته سوچ اويا قاموس د اړونې لپاره هېڅ وخت نه ورکول كيږي، او يو يا څو ژباړونکي په يوه سالون يا کوټه کې وي او د ويناوال وينا د غوړۍ له لارې اوري او بې له ځنډه د هغې ژباړه کوي. او د ژباړونکو غږ د غوړيو له لارې اړوندو

کسانو ته رسيږي. په دې ډول ژباړه کې بايد لومړی شخص او درېيم شخص په پام کې ونيول شي. د بېلگې په ډول:

وينا کوونکی د ناستو کسانو د زغم مننه کوي. (درېيم شخص)
زه ستاسې له زغم څخه مننه کوم. (لومړی شخص)

د گړنۍ ژباړې ځينې شرطونه:

دلته يو لړ شرطونه وړاندې کوو، چې دغو شرطونو ته په پام سره به يو شفاهي ژباړن پر دې بريالی نه شي، چې يوه ښه اوپه زړه پورې ژباړه وکړای شي.

۱- له دواړو ژبو (لومړنۍ او موخنۍ) سره بشپړه اشنايي.

۲- مسلکي او تخصصي اشنايي؛ يانې د مرکه کوونکي يا ويناکوونکي له موضوع سره بشپړه بلدتيا. د بېلگې په نوڅه که د وينا کوونکي يا مرکه کوونکي موضوع سياست وي؛ نو ژباړن بايد له سياسي اصطلاحاتو سره بلدتيا ولري.

۳- په ژباړه کې د عمل تېزوالی او د مرکې يا وينا پر مهال د ذهن شته والی.

۴- د ويناوالی له فن سره بشپړه بلدتيا.

۵- د کلمو، لغتونو او اصطلاحاتو په ځای کارونه، د ويناوال له پوهنې او موقعت سره سم کلمې او اصطلاحگانې کارول.

۶- په ژباړه کېدې د شخصي عقيدې له شريکولو ډډه وشي.

۷- د ويناوال يا مرکه کوونکي د خبرو په يادښتولو کې دقت؛ ځکه چې دښتول د ژباړونکو ذهن له ژباړې راونه گرځوي. که داسې وشي؛ نو بيا نه شي کولای، چې ژباړن د ويناوال يا مرکه کوونکي بشپړ مفهوم ولېږدوي.

۲- د مرکې ژباړه:

دا ډول ژباړه هم ډېر تمرین، تکرار او ته اړتیا لري؛ ځکه چې ژباړن په رسنیو: معلوماتو راډیو، ټلويزون او ... کې د قاموس لټولو او یا لغت پر لغت ژباړلو وخت نه لري؛ په همدې سبب د وینا کوونکي د وینا د یادښتولولیکنې او یا د لیکلو پر وخت ښايي د ژباړونکي څخه د وینا یا کلام مقصد غلط شي، نو پر دې بنسټ باید ژباړن د لنډیز لیکلو کار خپل بنسټ وگرځوي. یو بل ټکی چې ژباړونکی باید ورته ته ډېره پاملرنه وکړي، هغه دا چې د وینا کوونکي د خبرو تېزوالی یو له بله توپیر لري؛ نو ژباړن باید ځان له ډېر تېزوالي سره روږدی کړي؛ د ویناوال له وینا سره جوخت روان وي؛ یو بل ټکی، که چېرې وینا کوونکی ورو (ټیټ غږ) خبرې کولې؛ نو باید هغه ته وویل شي، چې خپل غږ لوړ کړي، چې ژباړه په دقیق ډول سرته ورسېږي.

د ژورنالیستي توکو ژباړه:

1_ په ورځپاڼو کې د مدیر یا Sub Editor د ګومارنې پر مهال د هغه د ژباړې وړتیا په پام کې نیول کېږي؛ یو مهال په رسنیو کې اعلانونه هم ژباړل کېدل؛ نو سبب ایډیټر یا مدیر باید په ټاکلي وخت کې د خپل کار د پای ته رسولو وړتیا ولري؛ ځکه دی په ژباړه کې د ویونو د کارولو پر مهال د فکر وخت نه لري، نوموړی که سم له لاسه، ګرندۍ او سمه ژباړه ونه کړای شي؛ نو د اخبار بریالی کارکوونکی نه بلل کېږي. دچټکې او سمې ژباړې لپاره اړین دي، چې عمومي معلومات او له بېلابېلو اصطلاحګانو سره بلدتیا ولري.

2_ يو عالم به پر خپل مسلک برلاسی وي؛ خو اړينه نه ده، چې هغه دې يوه ښه ورځپاڼه ليکونکى هم وي، ورځپاڼه ليکونکى بايد له خپل مسلک سره سره په ملي او نړيواله کچه له روانو حالاتو خبر وي. د خبرونو پر شاليد Background د بېلابېلو پېښو په پايلو او لاملونو، د سياسي ګوندونو پر تګلارو، د سياستوالو په اندونو او د هغوى پر سياسي مخينې بايد پوه وي، له دې ټولو سره سره د ژباړې پر مهال بايد پر دواړو ژبو برلاسى هم وي.

3_ د ژورنالستي موادو يا خبرونو د ژباړلو موخه ټکى پر ټکي ژباړه نه ده؛ بلکې په لږو ټکو کې د مفهوم بيانول، وضاحت او ځينو موادو ته پر ژباړې سربېره شاليد ورکول هم دي؛ نو ددې لپاره د ژباړې پر لارو چارو له پوهېدو سره سره په خبري ارزښتونو پوهېدنه هم اړينه ده.

4_ له بلې ژبې خپلې هغې ته د ژباړې پر مهال د ځينونومونو (اصطلاحاتو) (محاورو) لپاره وړ ماناوې پيدا کول هم اړين دي؛ نو ژباړن بايد له دې آرونو هم خبر وي.

له دې څرګندېږي، چې هر لوستى برلاسى ژباړن نه شي کېدای او په تېره ګه د ژورنالستي موادو د ژباړې لپاره ځينې لارې؛ چارې هم بايد په پام کې ونیول شي؛ لکه پورته، يادونه وشوه.

د ژورناليستيکي ژباړې ځانګړتياوې:

1_ پر ژبه برلاسی: ژباړن باید پر دواړو ژبو برلاسی وي؛ یانې لومړۍ ژبه او دویمه نریاموځنۍ ژبه، که له دې دواړو په یوه کې هم ستونزه ولري؛ نو کېدونې ده، چې د مفهوم په لېږد کې ترې تېروتنه وشي.

2_ له روانو حالاتو خبرتیا: په ځانګړي ډول د ژورناليستي موادو د ژباړې لپاره د ورځنیو پېښو او د ژوند د ټولو اړخونو او د هغوی د مخینې او شالید په اړه معلومات درلودل اړین دي.

3_ پر اړوند علم یا هنر باندې برلاسی: د علم ټولیزه توګه، ادبي، هنري او یا نورو موادو د ژباړې لپاره په اړوند مسلک پوهېدنه اړینه ده؛ خو د ژورناليستي موادو په ژباړه کې باید ټول آرونه او معیارونه (لکه له مخه چې یاد شول) په پام کې ونیول شي؛ که څه هم هرڅوکدهرچالپاره په هره برخه کې د پوهېدا وړتیا او اړتیا نه لري؛ خو ورځپاڼه لیکونکي په او په سپړه ژباړن په باید د هر علم پر بنسټونو پوهوي.

4_ دټولنیزو معلوماتو درلودنه: د ژورناليستي موادو د ژباړې پر مهال د عمومي معلوماتو درلودل اړین دي؛ ځکه د ژباړې پر مهال د ځینو هېوادو، ښارونو او ځایونو نومونو او د پېښو پر شالید شننه غوړي.

5_ په لنډو جملو کې د مفهوم د بیان وړتیا: د ژورناليستي موادو د ژباړې پر مهال باید اصلي مفهوم په لږو ټکو کې وړاندې شي، دلته ټکی په ټکي ژباړه سمه نه ده؛ د ځینو خبرونو باید لنډیز وژباړل شي او ځینې یو څه تفصیل ته

اړتیا لري ژباړن باید دا وړتیا ولري، چې د مطلب په یو ځل لوس یې مفهوم درک او په لنډ ډول بیان کړي.

6_ د کاري وړتیا درلودنه: په رسنیو کې د ژباړې کار باید خورا ګړندی پر مخ ولاړ شي؛ ځکه خبري ټولګه یا بولیتن ښايي پر ټاکلي وخت چمتو شي ان تردې چې کله-کله د دقیقو په شمیر وخت وي، چې باید مطلب پکې وژباړل شي ددې، لپاره وړتیا ته ډېره اړتیا ده.

7_ د ورځپاڼه لیکنې له تخنیکي او مسلکي اړونو سره بلدتیا: کله کله د ورځپاڼې یا رسنیو ادارو ته له بېلابېلو دفترونو کاري راپورونه، اعلاميې او ځينې لیکنې استول کېږي، چې له ژورنالستي پلوه سمې نه وي، ژباړن بویه د بېلګې په توګه له عنوان، متن، پاراګرافونه، ژبني اړونه او د خبر اصلي پوښتنې پکې باید په پام کې ونیول شي.

8_ د لوست او پرې د پوهېدو وړتیا: د رسنیو په ادارو کې خورا زیات مواد پراته وي، د ورځپاڼې کارکوونکي او په تېره ژباړن باید دا وړتیا ولري، چې ټول تر لاسه شوي مواد تر سترګو تېر کړي، مهم ټکي یې په پام کې ونيسي او بیا یې ژباړې ته متې رابلې وهي.

د ژبې له پلوه د ژباړې نور ډولونه:

۳- د بهرنۍ ژبې څخه کورنۍ ژبې ته ژباړه:

له هغې ژباړې ته وايي، چې له يوې بهرنۍ ژبې څخه کورنۍ ژبې ته کيږي، په دې ډول ژباړه کې بايد ژباړن د دغو هېوادونو له کلتور، عنعنو، دودونو او ورځنيو اصطلاحاتو سره بلد وي، پر گرامري او نحوي بلدتيا سربېره ژباړن ښايي د ليکوال سبک، د ليکلو نېټه او نور اړين اړخونه وپېژني. د نمونې لپاره به د انگليسي ژبې شاعر Celine Dion د يوه شعر پښتو ته راوړاوه:

Real Emotion

You don't have to give me rings on my fingers
Promise me the moon and the stars in the sky
Or bring me roses just to show me you love me
That aint gonna win this hearth of mine
All the diamonds you can buy won't impress me
Pretty words aint gonna prove your love
I need more than just tokens of affection
I am not asking for too much now baby
I don't need no fancy cars
Just need something from the hearth....whoa

I need real emotion
Feel, gotta feel it inside
Give me that real emotion
Coz I need some

Need to feel some tonight
Give me a love that's genuine
Real emotion, real emotion

Show me something that my heart can believe in
Imitation love don't mean a thing
Baby it's gonna be the real thing or nothing
Show me what is it gonna be now baby
I am just asking much from you
Just a love that's much from you
Just love that's deep and true.....whoa
I need real emotion
Feel, gotta feel it inside
Give me that real emotion
Coz I need some
Need to feel some tonight
Give me a love that's genuine
Real emotion, real emotion

Not a cheap imitation of love
I need something that's real
I can feel in my heart baby
I have been waiting so long
For a love, for a love, for a love that's storming

I don't need no fancy cars
Just I need something from the heart.....

اوس به د دې شعر پښتو ژباړه وگورو، چې عبدالباري جهاني کړې ده :

رښتینې مینه

ضرور نه ده چې په ګوتو مې ګوتۍ کې
 د اسمان ستوري سپوږمۍ مې غاړه ګۍ کې
 راته راوړې رنگ په رنگ ښایسته ګلونه
 له ګلونو دې وي ډک دواړه لاسونه
 په تحفو دې خپله مینه راته ښیې
 راته وایي چې مین پر بل چا نه یې
 خو که ماته را په برخه دا نړۍ کې
 په لمن کې مې دانې د الماس توی کې
 زما لــه مینې سره لوبې نه شې کړلای
 په الماسو مې زړه نه شې اخیستلای
 مـاپه تشو کیسو نه شې تېر اېستلای
 پــه خبرو مینه نه شې رانیولای
 هسې نه چې زه په مینه کې تېری کړم
 هسې نه چې زه جهان درڅخه غواړم
 مـاته مه راوړه دانې د مرغلو
 زه مې ټول عمر رښتینې مینه غواړم
 داسې مینه چې یې ځان وي د زړه تل کې
 چې نژدې شو سره ورک شو په یو بل کې
 داسې مینه چې بیا نه شو هېرېدلای
 چې یې رنگ د زمان نه شي بدلولای

هغه مينه چې بښينې غوندې صفا وي
 لــــه اوله تر اخره چې رښتيا وي
 داسې مينه راتــــه راکه پر ما ګرانه
 چې د زړه مراندې يې ومني جانانه
 يا خـــــــو بشپړه رښتيني مينه راکه
 يادې ژوند زما له ژوند څخه جلا که
 هسې نه چې زه جهان درڅخه غواړم
 مـــــــاته مه راوړه دانې د مرغلرو
 زه مې تـــــــول عمر رښتيني مينه ژاړم
 داسې مينه چې بې ځای وي د زړه تل کې
 چې نژدې شو سره ورک شو په يو بل کې
 داسې مينه چې بې ځای وي زما زړه کې
 چې احساس يې کړم د خپل زړه په کاله کې
 انتظـــــــار يم داسې مينې ته عمرونه
 پر دې لاره مې تېر کـــــــړي دي کلونه

4- له کورنۍ ژبې څخه بهرنۍ ژبې ته ژباړه:

له هغې ژباړې څخه عبارت ده، چې د کورنۍ ژبې څخه بهرنۍ؛ يانې د بل هېواد د وګړو ژبې ته ژباړل کېږي، لکه يو پښتو متن چې انگليسي او نورو ژبو ته واړول شي. په دې ډول ژباړه کې ژباړن بايد په بهرنۍ ژبې دومره برلاسی وي، لکه د هغې ژبې تکړه ليکوال؛ ځکه دلته بايد متن د بهرنۍ ژبې د نورو متنونو سره يو ډول وي او د هغې ژبې د ويونکو لپاره ګټور او د پوهې

وړ وي؛ لکه د سلیمان لایق شعرونه د جمعه خان صوفي له خوا انگلیسي ژبې ته ژباړل شوي دي او یوه بېلگه یې دلته را اخلو:

برېښه عشق

برېښه دې نجونه، برېښه د عشقونه
ایستلې توري، ښکاره تیغونه
عشق بر حجاب مه میدان ته راغې
نه تور ملا شته، نه یې دمونه

Naked Love

Naked damsels, naked loves
Swords out of scabbards, open blades;
Love came out uncovered and bare
Exorcised black Mullah and his spells
(Wulfrath, 16-11-94)

وطن ته

درنه روان یم نه ژړیم
زه هغه غریم چې نه نړیږم
په بارانونو او تندرونو
نه راتیتیم، نه تسلیمیم

To Country

Leaving you, but not weeping
I'm that mountain that can't be eroded;
Amid rainfalls and thunders
I'm neither bowing down, nor surrendering1
(Kabul 20 April 1992)

امريکا

امريکا څه ده خوښي بڼامار دی
دنيا والو په اوږو بار دی
په نوبت غواړي د سړي غوښې
په دغو شپو يې په موږ وار دی

America

What is America? A bloodthirsty monster
Big burden on humans' shoulder;
It demands human flesh on term
These days is our number
(Wulfrath, 14 January 1996)

۵- له بهرنی ژبې څخه بهرنی ژبې ته ژباړه:

دا ژباړه تر ټولو نورو ستونزمنه ده؛ ځکه چې دلته ژباړن باید د دواړو بهرنیو ژبو په ګرامر او نورو اړوندو چارو ښه پوه وي؛ سربېره پر دې باید د دواړو ژبو له کلتور او عنعنو سره پوره بلد وي، تر څو د ښې ژباړې له ټولو صفتونو سره یې دویمې ژبې ته وژباړي.

۶- له کورنۍ ژبې څخه کورنۍ ژبې ته ژباړه:

دا ډول ژباړه بیا تر نورو ژباړو یو څه اسانه ده ځکه ژباړن دلته له دې دواړو کلتورونو، عنعنو، دودونو او رواجونو سره پوره بلدتیا لري؛ یانې په هر اړخیزه توګه له ټولو اړینو موضوعګانو سره اشنا دی؛ نو ځکه ژباړن کولای شي، د ژباړې مفهوم په ښه ډول د اړوندې ژبې ته ولېږدوي، لکه له دري ژبې څخه پښتو ژبې ته ژباړه او یا هم له پښتو څخه دري ته ژباړه، د بېلګې په توګه د کاروان صاحب یو شعر، چې زړلښتې حفیظ په دري ژباړلی:

غزل

سترګې دې پرېږده، چې شیندي ګلونه
 ډېر مې یادېږي دا ژوندي ګلونه
 ستاد کـــــــــــــــــبروښوپه شپول کې راګیر
 لکـــــــــــــــــه اغزیو کې قيدي ګلونه
 زه د جـــــــــــــــــانان د در په کاڼو مین
 پرېږدئ، چې ښکل کړم په تندي ګلونه
 په تورو خـــــــــــــــــنو کې یې ډېر لګوه
 شته مې د زړه په مات کودي ګلونه
 ورته حیران پاتې یم کـــــــــــــــــاروانه زه

چې دا د چا د غزل دي کله—ونه

25/3/1369

دهېواد د وتلي شاعر ښاغلي پيرمحمد کاروان دشعر دري ژباړه :

غزل

چشمانت رابگذار که گل بریزد
دلی دیوانه گل تازه خــــواهد
دل دیوانه اسیر مژگــــانات
مثلیکه گل میان خــــار روید
بسابگذار به گیسوان ســــیاهت
به بالای دلم گلها مــــزید است
منم کاروان در حــــیرت او
که غزل هاگل را ز کــــی می گیرد

د غربي (لویدیزوالو) انډیالو له انده د ژباړې ډولونه:

د لوېدیځې نړۍ له انډیالو څخه یو هم نیومارک دی، چې په خپل کتاب (To Translation Approaches) کې یې د ژباړې لپاره دوه نوي سرلیکونه وړاندې کړي دي، چې پیاوړې ژباړه او مانايي ژباړه ده.

که څه هم د نیومارک ډلبندي د ټولو انډیالانو د منلو وړ نه ده؛ خو د نیومارک مفهومونه د ژباړې له ډولونو سره مطابقت لري، هغه لیکي: ((پیاوړې ژباړه کولای شي، چې د اصلي متن د لوستونکو په شان د ژباړل شوي متن پر

لوستونکو اثر وښندي؛ خو مانايي ژباړه تر هغه پورې د اصلي متن د مفهوم د ارایه کولو زیار باسي؛ چې د مقصد ژبه یې د منلو زغم ولري.

له ژباړې څخه ژباړه:

ځينې کتابونه چې له لومړنۍ ژبې څخه دويمې ژبې ته اړول شوي، بل ژباړن يې درېيمې ژبې ته ژباړي، د بېلگې په ډول يو اثر له انگليسي ژبې څخه پارسي ژبې ته ژباړل شوی او د فارسي څخه پښتو ته وژباړل شي.

په داسې حال کې موږ بايدله دې ژباړې څخه د اصلي متن د ژباړې په څېر د مفهوم د افاده کولو هيله من ونه اوسو؛ ځکه په دې ډول ژباړه کې د ژباړې علمي امانت نه ساتل کيږي، پرته له شکه د ښې ژباړې لپاره تر ټولو غوره لار له اصلي متن څخه ژباړه ده؛ خو بيا هم د نه ژباړې څخه له دويمې ژبې څخه ژباړه هم ښه ده، چې زموږ اوسنيو ځوانانو همدې ډول ژباړې ته ډېره مخه کړې ده. خو بايد موږ د اثر د اصلي ليکوال په اړه ډېر معلومات ولرو، چې د هغه د سبک او ټولنيز چاپيريال ترمنځ همغږيتوب او د جملو او ليکنې اسلوب ته مو پام وي او د ژباړې د موضوع په اړه بايد هر اړخيز معلومات ولرو؛ ځکه چې موږ په ايراني ژباړو کې ډېرې نيمگړتياوې وینو او په ژباړه کې بيا هغه نيمگړتياوې زموږ ژبې ته راځي او په دې ډول زموږ پيغام زيانمنیږي.

بله دا چې له لومړۍ ژبې څخه ژباړه غوره ده، په ژباړه کې خامخا تېروتنې وي؛ نو کله چې په دويمه ژبه ژباړل شوی اثر ژباړو، د نوموړې ژباړې تېروتنې به هم زموږ د ژباړې په نيمگړتياوو کې اضافه کيږي؛ په افغانستان کې ځينې کسان د اروپايي ژبو هغه مطلبونه چې ايرانيانو فارسي ژبې ته ژباړلي دي، په پښتو ژباړي، سره چې د ايرانيانو ډېری ژباړې له گڼو تېروتنو ډکې دي، ذبيح الله منصوري له ايران د ډېرو مشهورو ژباړونکو څخه دی، ده په سلگونه

کتابونو له فرانسوي څخه فارسي ته ژباړلي دي، د ده د ژباړو په اړه کره کتونکي وايي: چې منصور د ژباړې په وخت اعتدال نه دی ساتلی له اصلي متن سره هر جمله، هر پاراګراف او هره پاڼه چې د منصور په طبعه نه وي، نه یې ده ژباړلې او ډېر ځله یې خپلې جملې او خپل پاراګرافونه د ژباړې متن ته ور ګډه کړي دي، د ایران د نورو ژباړنکو هم دغه حال دی؛ نو په کار دی، چې لومړی؛ د اصلي ژبې څخه ژباړه وشي؛ ځکه چې د ژباړې په ژباړه کې علمي امانت او د اصلي لیکوال وینا نه ساتل کيږي او که دا کارناشونی وي، نو بیا باید د اصلي لیکوال او موضوع په اړه ښه بشپړ معلومات ولري.

د یوه اثر بېلابېلې ژباړې:

له هغه ځایه چې د هر انسان اخیستنه او پوهه یو له بله سره ډېر توپیر لري؛ نو د ژباړونکي اخیستنه هم یو له بله توپیر لري، کله چې یو ژباړن کوم اثر ژباړي؛ نو هغه د خپل لید لوري او په خپلو تورو کې نغاړي او اړوي یې، چې په دې توګه اثر بېلابېل اړخونه (بعدونه) پیدا کوي او او مانا بنسټیز توپیر پیدا کوي. که دې وینا ته په کتو سره د یوه اثر ژباړه تر سره شي، د ژباړې بشپړونکې به اوسي؛ ځکه په هره ژباړه کې خامخا یو شی پاتې کیږي، که دوهم ژباړن هغه برخه راواخلي نو رښتیا ده، چې د یوه اثر دویمه ژباړه ژباړې ته بشپړتیا وربښي.

کله مې چې د ژباړې په هکله د لا ډېرو معلوماتو او سرچینو د لاسته راوړلو لپاره د انټرنېټ پاڼې اړولې را اړولې، په یوه ځای کې مې د یوه لویدیځ وال ژباړن په یوه لنډه لیکنه سترګې ولګېدلې، هغه لیکلي و، چې د ژباړې کار په دوو ډولونو ترسره کیږي، یو، چې د بل چا لپاره کار کوي او دهغوی په خوښه یو شی ژباړي او بل دا چې په خپله خوښه یو کتاب یا مطلب ژباړي او

یا هم د یو خپلواک دفتر په توګه د ژباړتیز کار پرمخ بیایي، راځي، چې د ژباړې د کار د ډلبندۍ په اړه د هغه نظر وګورو:

د کار کولو له پلوه ژباړه په دوه ډوله ده:

۱- In house Translation ژباړه

۲- Freelance Translation ژباړه

۱- In house Translation ژباړه: هغې ژباړې ته ویل کیږي، چې ژباړن د بل چا په دفتر کې د هغه د لاس لاندې کار کوي، سهار وختي په ټاکلي وخت دفتر ته ځي او بېرته د مازدیګر په ټاکلي وخت رخصتېږي او هغه شیان چې دفتر ورته اړتیا لري، هغه ژباړي، دلته ژباړن د بل مامور په څېر د دفتر په رسمي غونډو، سیمینارونو، ناستو او جلسو کې ګډون کوي او ټاکلې معاش اخلي.

۲- Freelance Translation ژباړه: هغې ژباړې ته ویل کیږي، چې ژباړن په خپله خوښه د ژباړې لپاره مطلوبونه او کتابونه ټاکي، ژباړي یې او خپروي یې؛ کېدای شي، دا ډول ژباړه څوکسيزه او یا یو کسيزه وي، یانې دا ژباړه د یو دفتر په څېر چې دفتري اړوند هر څیز ولري او د یوې ژباړې د دفتر په توګه کار وکړي او هم یو لیکوال په خپله خوښه کتاب او په خپل کور کې ژباړي.

په ژباړه کې د متنونو ډولونه:

د متن د بېلابېلو ځانګړنوله مخی په بېلابېلو ډولونو وېشل کېږي:

۱- د ادبي متنونو ژباړه:

د نظم او نثر په ګډون د ادبي متنونو ژباړه د لیکوالۍ او ادبیاتو په برخه کې د ډېرې پوهې درلودلو ته اړتیا لري ده، ځکه چې په دې ډول ژباړه کې د

کنايو، تشبېهاتو، استعارو او د بلاغت علم ډېر او په هر ځای کې کارول کيږي؛ نو بايد ژباړن په دې برخه کې پوره پوهه ولري او بيا ژباړې ته مټې بډوهي.

د ادبي اثر ژباړه بايد د فصاحت او بلاغت پر ګاڼه سينګار وي؛ په ساده او زړه راښکونکو جملو ښکېلې شي، چې پر لوستونکو د پام وړ اغېز وکړي او د اصلي اثر اغېز او مفهوم په کې پاتې شي؛ نو له دې ځايه ده، چې ژباړه اصلي متن ته نژدې کيږي او علمي امانت هم په کې خوندي ساتل کيږي.

ځينې ژباړونکي په دې اند دي، چې تر ټولو ښکېلې ژباړه ادبي ژباړه ده؛ ځکه چې ژباړن د خپل ذوق سره تر ټولو ښکېلې انډولې کلمې راغونډوي او د مفهوم د افاده کولو لپاره يې په ترتيب سره اوږدي. استاد جلالدين هماغی په يوه کتاب کې ليکي: ((ژباړه يو ستونزمن کار دی، بايد د يوې عربي جملې پر ځای د فارسي جمله وکاروئ، تر څو بشپړ مفهوم افاده شي، دا په دې مانا چې د يوه لوبښي، څخه بل لوبښي ته مانا لېږدول کيږي؛ نو حتماً به يو څو څاڅکې کم يا ډير پري؛ نوله دي کبله د لومړنۍ ژبې ټولې ځانګړتياوې د مفهوم په ملتيا د اړوندې ژبې ته نه شو اړولاي، ځکه چې هره ژبه بېلابېلې ځانګړتياوې لري او نه شو کولای؛ چې له خپلو ټولو ځانګړتياوو سره يې دوهمې ژبې ته ورژباړو.

۱- مانا او مفهوم ژباړل کېدای شي؛ خو فصاحت او بلاغت دوهمې ژبې ته نه شي ژباړل کېدای.

۲- کله کله د وينا ښکلا په ځينو ځانګړو کلمو او عبارتونو پورې تړلې وي، که هغه ته انډول پيدا هم شي؛ نو هغه ښکلا په کې نه پاتې کيږي.))

فلیکس ډومايو له ادبي کره کتونکو څخه دی، دی وایي: ((د ژباړې کره کتونکي په دې باور دي؛ د ځينو ادبي اثرونو ژباړه ناشونې ده. مویتر هابت، چې په ژباړه کې یې د ډېرښت (افراط) لاره غوره کړې ده، په دې گروهه دی: ((هېڅکله هم ژباړه مه کوئ، ځکه چې ژباړه درک وړنې)).

پورتیو اندونو او گروهو ته په کتو سره داسې ښکاري، چې پر ادبي ژباړه بنديز لگیدلی دی؛ خو دا په دې مانا نه ده، چې په ټولیز ډول منع ده، ځینې نور انډیالان په دې گروهه دي، چې ژباړه هېڅکله نشي کولای د اصلي اثر ځای ناستې شي؛ ځکه هغه لفظي موسیقي، سجع او نور نه شي ژباړل کېدای. کوم چې په لومړنۍ کې د لیکوال له خوا په خپل ذوق او ژبنۍ ښکلا سره اوډل شوي وي.

۲- د علمي متنونو ژباړه:

د علمي متنونو ژباړه په اصلي متن کې د لغاتو او مسلکي اصطلاحاتو د ډېرښت د شتون له امله ستونزمنه ده او د هر ژباړن کار نه دی؛ ځکه چې له نورو ژباړو څخه بېل سبک لري، د بېلګې په ډول که یو ادیب یو طبي کتاب ژباړي، په دې کتاب کې به هرو مرو طبي لغتونه او اصطلاحات موجود وي، د یوه ادیب ژباړن لپاره به ډېره ستونزمنه وي، چې دا اصطلاحات دې په کره ډول وژباړي، نو ښه به داوي، چې که چېرې یو څوک علمي کتاب ژباړي؛ باید هغه د هغه علم له ټولو علمي او مسلکي اصطلاحاتو سره پوره بلدتیا ولري یا یې پیدا کړي. وروسته تر دې په ژباړه لاس پورې کړي.

۳- د دیني متنونو ژباړه:

د دیني متنونو ژباړه له ډېرو نورو ژباړو په څېر لوړ استعداد او دقت ته اړتیا لري؛ ځکه چې په دیني متنونو کې الهي ویناوې، او د ستر پیغمبر (ص)

لارښوونې موجود وي او په دې ډول ويناوو او لارښوونو کې نه پاملرنه د خښتن تعالی او ستر پیغمبر (ص) په ویناوو کې نه پاملرنه ده؛ نو په دې خاطر باید ژباړن تر ټولو هرڅه لومړی د موضوع سره پوره بلد وي او له دې سره سره ښایې پر بدیع هم وي؛ ژباړن باید په دې پوه وي، چې اشاره او کنایه څه شی ده؟ او د ایجاز او اصناف ترمنځ پد څه دي؟ د دغو او نورو موضوعگانو له پوهېدو پرته دې څوک د دیني موضوعگانو ژباړې ته زړه ښه نه کړي.

۴- د مطبوعاتي متنونو ژباړه:

مطبوعاتي ژباړه په مطبوعاتي ډگر کې د ژباړن غېږه غواړي؛ په مطبوعاتینومونو پوه وي، ځکه چې په مطبوعاتو کې ځینې اصطلاحگانې بېله مانا لري او په مطبوعاتي ډگر کې د جملو کارول د عادي او ورځنۍ محاورې سره پوره توپیر لري؛ نو باید، چې ژباړن له ژورنالېستيکي اصطلاحاتو سره پوره بلد وي، په دې اړه د یوه بېل سرلیک لاندې ښه بحث شوی دی، دلته یې د موضوع د اوږدوالي او تکرار له امله له بحث نه ډډه کوو.

۵- د داستاني او ننداریزو اثارو ژباړه:

د دې ډول متنونو ژباړه د نورو متنونو سره ډېر توپیر لري، هغه داسې چې کله ناکله لیکوال د خپل داستان یا نندارې یوه برخه په عامیانه ژبه لیکي؛ چې هغه داستان په زړه پورې کړي، په داسې وختونو کې باید ژباړن د لیکوال د سبک پیروي وکړي؛ چې د داستان یا نندارې اصلي او طبعي حالت پاتې شي. په داستاني او ننداریزه ژباړه کې باید د ژباړې ژبه ساده، ټولپوهه وي؛ ځکه چې د نندارې لیدونکي اود داستان لوستونکي د قاموس د کتلو وخت نه لري او هم د نندارې لیدونکي او د داستان لوستونکي عام وگړي دي، دوی ته باید

د دوی په ژبه یو شی وژباړل شي؛ چې دوی ترې خوند واخلي او د خپل ژوند په ښه والي کې ترې ګټه وکړي.

شعري ژباړه

پښتو ژبې ته له ژباړې لړۍ د شعر پیل شوې، چې ابو محمد هاشم د خپل استاد ابن خلاد یو عربي شعر په پښتو کړی:

ژبه هم ښه وینا کاندې چې پي وینه
د خاوند په لاس کې زر او درهمونه
ژبور ورله ورځي وینایې اروي؟
د درهم خاوندان تل وي په ویاړونه؟

یانې د شعر لومړنۍ ژباړه هم له دغه مهاله پیلېږي، ښايي تر دې دمخه به هم ژباړه وه؛ خو له موږ سره پې اسناد نشته، دا خبره د دې لپاره کوو، چې د هاشم زید سرواني دا ژباړه پخه او هنري ښکاري، لکه څنګه چې هر کار په لومړیو کې ډېرې نیمګړتیاوې لري؛ خو د هاشم زید سرواني دا شعر پوخ دی او زموږ ادعا یو څه سمه بریښي.

وروسته تر ابو محمد هاشم د پښتو د شعر بله پخه او کره ژباړه نه لرو، چې له هرې خوا په ټول پوره وي، یا به ښايي زما نه وي تر سترګو شوې؛ خو ډېر کلونه وروسته موږ د زرغونې کاکړ د (بوستان) ژباړه د پټې خزانې په برکت تر لاسه کوو او له کتلو څخه وروسته ورڅخه د پخې ژباړې اټکل کېدای شي. زرغونې کاکړ دا کتاب په کال (۹۰۳ هجري) کې بشپړ کړی او (بوستان د پښتو) یې نومولی دی.

د دغه کتاب یوه بېلگه چې د پټې خزانې لیکوال په ادبي تذکره کې را
اخیستې ده،

یو خو بیتونه یې دلته راوړو:

اورېدلې مې قصه ده
چې له شاتو نه خوړه ده
د اختر په ورځ سهار
بایزید و چې نامدار
له حمـامه راوتلی
په کوڅه کې تېرېدلی
ایرې خاورې چا له بامه
راچپه کړلې ناپامه
مخ او سر یې شو ککړ
په ایرو په خاورو خړ

.....

همدارنگه تر دغې ژباړې وروسته د اخوند دروېزه (۱۰۴۸ هجري قمري. مړ.)
او د ده د پیروانو منظومې ژباړې په پښتو ادب کې خورا ارزښت لري، چې د
هغو څخه د قصیده سالي پښتو ژباړه، د قصیده برده پښتو ژباړه، خلاصه
کیداني او داسې نورې پښتو ژباړې یادولای شو.

پیر روښان او د هغه پیروانو هم د منظومې ژباړې په برخه کې څه ناڅه
کارونه کړي دي او تر پیر روښان راوړوسته خوشحال خان بابا او د هغه
کورنۍ هم د پښتو منظومو ژباړو لمن په خپل وار سره اړته کړې او د ژباړې د
فن له پلوه د هغه وخت ژباړه په ټول پوره، برابر او کره ژباړه ده.

همدارنگه د پښتو منظومو ژباړو په لړ کې د عبدالحمید مومند کار هم د یادولو وړ دی، حمید بابا د نیرنگ عشق، شاه او گدا او شریعت الاسلام په ژباړلو سره د پښتو ادب د ژباړې پانگه دومره رنگینه چې تر څو پښتو ادب وي، د ده ژباړه به تل پاتې او منلې وي.

د حمید بابا د نیرنگ عشق ژباړه، که څوک په دقیق ډول ولولي او دواړه پښتو او پارسي متنونه سره په پرتلیز ډول وگوري، ښايي گومان وکړي، چې له پښتو څخه پارسي ته ژباړل شوی دی، تاسې ته به یې یوه بېلگه وړاندې کړو:

_____ا چې وپیل دا دُر په باریکی
 غ_____ورو ورکړې یو تر بل مبارکی
 چې د آب س_____ړه هوايې شوله شاړه
 د یاقوتو له بازاره گ_____رمي ولاړه
 که څوک غواړي دا شراب حیرت انجام
 مونده کيږي د جامي په ښکلي جام
 شعر نه دی دا خوناډ د زخمي زړه دی
 یا وتلی وروستی دم له خولې د مړه دی
 د زورا ده پ_____ه کباب د اور د پاسه
 که پري دی نغښتی مخ به څو لباسه
 یا نغمه د نیم بسمل مرغه د خولې ده
 یا مجنون ته معی ښکلې لیلې ده
 یا د وینو اباسین وهلی م_____وج دی
 یا ل_____ه ښاره د حیرت وتلی فوج دی

خو وهي د فکر ژامې باندې شخوند
زیاتوي زما شکرې هومره خوند
نه دی کار د هر نا اهلـه بوالهوس
چې قدم ږدي د دې ناوې په جوس

کله چې مولانا غنیمت د نیرنگ عشق د فارسي متن وروستی برخه د حمید مومند د پښتو نیرنگ عشق له وروستیو بیتونو سره پرتله کړو؛ نو له یوې خوا د حمید د کلام زور او له بلې خوا د هغه د ژباړې سبک او لار راعلومیري، موږ دې خبرې ته متوجه کیږو، چې حمید مومند په څومره کمال هم د متن امانت ساتلی او هم یې څومره خپل خیال آزاد پرواز ته پرې ایښی دی. مولانا غنیمت د نیرنگ عشق په پای کې دغه بیتونه او مفهومونه چې حمید مومند په پښتو ورڅخه ژباړلي دي، داسې راوړي دي:

چو من این گوهر سیراب سُفتم
شنیدن را مبارکباد گفتم
نه شعر این انتخاب عشق بازیست
تراوشهای زخم جانگداریست
نه شعر این شورش امواج خونست
حدیث از لب زخم درونست
نه شعر این ناله خوبی نوایست
شکست شیشه دل را حدایست
حدیث عشق بود از گفتم دور
ولی بودم بحکم امر معذور

نیاز و نیاز حرف گفتنی نیست
گهر بس از نزاکت سُفتنی نیست
سخن گفتم بـــــامید تمیزی
گهر سُفتم به تکلیف عزیزی

خو په ټولیز ډول د پښتو ادب منظومې ژباړې په لرغونې، منځنۍ او اوسنۍ دوره کې ډېرې کمې دي، په اوسنۍ دوره کې د ژباړې بهیر ډېر تود روان دی؛ خو بیا د شعر ژباړه ډېره کمه بریښي. د اوسنیو شعري ژباړنو په ډله کې تر ټولو ډېر ځلېدلی عبدالباري جهاني دی، چې د پاړسي، اردو او انگلیسي څخه یې ډېرې ښې ژباړې کړې دي، چې د بېلګې په ډول یې دلته خو بیتونه سره پرته کوو:

صبحی خوش چه مست خیزای ساقی
در شیشه کن آن شراب از شب باقی
جام می بمن اور و غنیمت میدان
این یکــــدمه نقر را و فردا باقی
عمر خیام

چې ښاغلي جهاني داسې ژباړلي:

ساقی پورته شه سهار دی، څه تازه نسیم چلیري
چې د شپې دي، درته پاته هغه می ته مې زړه کیږي
راته ډکه مې پیاله کړه دغـــــه دم غنیمت بوله
دا یوه شېبه ده نغده سبا هر څـــــه چې پېښیږي



گفتم د هـر باده کلکون نـــــه خورم

می خون (۱) انست د ګر خون نخه ——— ورم
پیر خردم ګفت بجد میگه ——— ویی
ګفتم کی مزاح میکنم چون نخه ——— ورم
عمر خیام

ما وې بیا به له جامونو سره شراب نه تشوم
سره شراب دي د تاک وینې زه به وینې څنگه خورمه
پیر د عقلم مې وېله په رښتیا دې پرهیز وکړ؟
ما وې ټوکې کوم پیره می به څنگه نه څښمه
* * *

ای مفتی شه ——— راز تو پر کار تریم
بیا ——— این همه مستی از تو هوشیار تریم
تو خه ——— ون کسان خوری و ما خون رزان
انصاف بده کدام خونخوار تریم
عمر خیام

اې د ښار مفتي دا واوره چې له تانه خه ——— و پر لار یو
که هر څومره مور مستان یو، بیا لا هم تر ———ا هوبنیار یو
مور د تاک وینې څښلې ته څښې د سړو وینې
ته انصاف وکه په منځ کې چې اوس کوم یو ډېر خونخوار یو

ګورو چې د ښاغلي جهاني ژباړه هم د مانا او هم د الفاظو له ښایست برخمنه ده، که څوک یوازې د جهاني ژباړه وګوري؛ نو به ګومان ونه کړي، چې دا ژباړه ده، بلکې د اصلي او د لومړۍ ژبې د شعر مینه به یې پرې راشي.

سره له دې هم باید وویل شي، چې شعري ژباړه تر ټولو ستونزمنه ژباړه ده؛ ډېری پوهان په دې اند دي، چې شعر بيخي ژباړل کيږي نه؛ ځکه په هغه کې وزن، قافیه او موسیقي هغه توکي دي، چې ژباړه یې امکان نه لري. خو بیا هم موږ دلته په شعري ژباړه کې ځینې محدودیتونه په ګوته کړي، چې باید د دې په ژباړلو کې تر خپله وسه زیار وباسي.

په شعري ژباړه کې محدودیتونه

لکه له مخه ورته اشاره وشوه، د شعر ژباړه ډېر ستونزمنه ده او کله خو بيخي هغه اصلي مانا نه لېږدوي؛ ځکه چې ډېر محدودیتونه شته دي، چې ژباړل یې امکان نه لري.

د وزن، قافیې او موسیقي برید:

دا ټول د شعري ژباړې له محدودیتونو څخه ګڼل کيږي؛ ځکه چې شعر په وزن، موسیقي او کله کله قافیه متکي وي او هېڅ وخت نه شي کېدای، چې دا ټول وژباړل شي، نو له همدې کبله په شعري ژباړه کې ځینې ستونزې لیدل کيږي، خو بیا هم باید شعري ژباړه له پامه ونه غورځول شي.

د ادبي بڼکلاوو د لېږدونې برید:

له دغو ټولو بڼکلاوو څخه د ګټې اخیستنې په ډول یو خو شعر بڼکلا پیدا کوي او بل د شاعر مهارت ښيي؛ یانې د شعري زور ښکارندويي کوي، لکه څنګه چې په شعر کې توريه، ایهام، مقابله، جناس، تضاد، مراعات النظیر اووي، ژباړن دا ټول نشي ژباړلی.

شعري ژباړه نور محدودیتونه هم لري، لکه کنایه، استعاره او .. خو بیا هم د شعر ژباړه ارزښتمنه ده؛ ځکه چې د بهرنۍ نړۍ له شعري فورم او منځپانګې

څخه باید زموږ شاعران خبر شي، تر څو په شعر کې د موضوع تکرار له منځه لاړ شي.

د نثر ژباړه په شعر:

دا ډول ژباړه په ادبیاتو کې یو ډول نوبت او هنر یوازې هغه کسان یې تر اودې وتللی شي، چې له شعري ذوق څخه برخمن وي. دا ډول ژباړه ډېره دقیقه نه وي؛ خو ډېری وخت د ژباړې د دغه ډول څخه هم ښه اخیستل شوې ده. لکه: پښتو منظومو ته د قرانکریم او حدیثونو ژباړه، چې د ځینو ژباړنو شاعرانو له پلوه سرته رسېدلې دي.

د شعر ژباړه په نثر:

د ژباړې دا ډول هم کله کله د ادبیاتو په لمن کې ځان راښکاره کوي؛ هغه په داسې وخت کې چې کله د یوه لوستونکي یوه موضوع خوښه شي او هغه لوستونکی شاعر نه وي، نو غواړي چې یو شعري متن په نثر وژباړي.

د ژباړې د اصولو او قاعدو شالید

د رنسانس په پېر (دور) کې د دنيوي او ادبي مطلبونو ژباړې تر سره کېدې، په هغه وخت کې د کلیسایي او درباري ژبې په پرتله د عامه وگړو ژبه کارېدله. د اراسموس په شان روڼ اندو له خوا پیل شوی او دا د هغه وخت (مخنی پېړیو) د بلاغت د اصولو په خلاف هم و.

اتین ډوله Etienne Dolet چې دهیومانیستانو ډلې یو روڼ اندی او د یوناني ژبې ډېر ښه ژباړن و، په (37) کلنۍ د ناسمې ژباړې، اپلاتون سره د

مباحثې او مذهب ته د نه ژمنتيا په له تور د خپلو کتابونو سره وسوځول شو، هغه د ژباړې لپاره يو آرونډ وو، چې د ژباړن دندې په ګوته کوي:

۱- ژباړن بايد د متن محتوا (منځپانګه) او د ليکوال لاره په ښه ډول سره درک کړي.

۲- ژباړن بايد د لومړنۍ او دوهمې ژبې په اړوند پراخه معلومات ولري.

۳- ژباړن بايد د ټکي پر ټکي ژباړې څخه ځان وژغوري، ځکه چې د اصلي ژبې د مفهوم او د دوهمې د ژبې د بيان ښکلا او جوړښت ته زيان رسوي.

۴- ژباړن بايد د ويلو پرله پسې شکلونه وکاروي.

۵- ژباړن بايد د کلمو په ترتيب او ټاکنه کې د اصلي متن ټولې ځانګړنې دوهمې ژبې ته وروليږدوي.

همدارنګه د رنسانس په پېر کې د مذهبي متنونو د ژباړو پر خلاف خپل ځانته ځينې ازادۍ ورکړې، چې دغه دوره د بې وفا ښکلو (Belles Infidels) په نامه هم ياده شوې ده، د دغو ژباړنو په لومړي کتار کې ابراهام کولي (Abraham Cowley) راځي، چې ځانته يې د ژباړې په ډګر کې ځينې خپلواکۍ او آزادي ورکړې، هغه د يونان د کلاسيک شاعر پنډار (pindar) د شعرونو د ژباړې په اړه وايي: ((که څوک د پنډار (pindar) شعرونه ټکي پر ټکي وژباړي، داسې ښکاري، چې يو لېونی د بل ليوني خبرې کوي، نو د دې لپاره مې هغه څه چې ښه ګڼلي وو ډېر کړي او هغه څه چې ښه نه دي، لرې کړې مې دي)).

ډرايډن (Dryden) يو انګريز شاعر (1680 زېږديز) چې د کولي هممهالي ؤ او د کولي ژباړه يې د (Imitation) يا جعلی ژباړې په نوم ياده کړې ده. هغه ژباړه په درې ډوله وېشلې ده:

۱- Metapharma: په دې ډول ژباړه کې کلمه پر کلمه، عبارت پر عبارت ژباړل کيږي.

۲- paraphrase: هغه ډول ژباړه ده، چې ژباړن د اصلي متن مفهوم په نظر کې نیسي او کله کله د کره مفهوم رسولو لپاره ځینې کلمې ور ډېر وي.

۳- Imitation: چې په دې ډول ژباړه کې ژباړن نه کلمې او نه مفهوم ته وفاداره وي، یوازې د ټولیز مفهوم او مطلب په نظر کې نیولو سره ژباړه کوي، هغه هم په داسې شکل، چې په هر ځای کې یې زړه وغوښتل د مضمون په متن کې ډېرونه او کمونه وکړي. د کولي ژباړه هم د همدې دریم ډول ژباړې په ډله کې راځي.

د ژباړې جوړښت

د ژباړې د ارونو او قواعدو په اړه مو چې کوم نظرونه بیان کړي؛ دې پایلې ته رسیږو، چې د ژباړې کار له دوو برخو جوړ دی:

۱- د اصلي متن د مفهوم او پیغام موندل

۲- د اصلي متن د لیکوال سبک موندل

لومړنۍ برخه د مفهوم او دویمه برخه د سبک ده، چې دواړه له یوې بشپړې ژباړې څخه عبارت دي. بشپړه ژباړه یانې د اصلي متن د مفهوم او د اصلي لیکوال د سبک بیا ویلو یا لیکلو په مانا ده.

په لومړنۍ برخه کې باید د اصلي متن مفهوم په اصلي ډول بلې ژبې ته ولېږدول شي، تر څو ژباړن د اصلي متن د مفهوم لېږدولو ته ژمن پاتې شي او په بله برخه کې ژباړن باید د اصلي لیکوال سبک ولولي او وېې پېژني، تر څو داسې ونه شي، چې عامیانه ګرځود ته د لوستي ژبه ورکړي او کومیلې متن ته تراژیدي بڼه ورکړي، د انډولو کلمو ټاکنه باید د اصلي لیکوال له سبک سره

وشي، تر څو د ليكوال سبك خوندي شي او په ژباړه كې د امانت ساتلو اصل مراعات شي.

په لنډ ډول ويلى شو، لكه څنگه، چې د يوه بڼه خبر ليكلو لپاره ځينې پوښتنې شته د يوې بڼې ژباړې لپاره هم بايد ځينو پوښتنو ته ځواب ووايو:

۱- آيا د اصلي متن مفهوم رسول شوى دى؟

۲- آيا د اصلي ليكوال لحن خوندي پاتې دى؟

۳- آيا ژباړن د اصلي متن ځانگړې او متناسبه ژبه موندلې؟

۴- آيا په ژباړه كې د انډول په توگه كره او دقيقې كلمې ټاكل شوي دي؟

۵- آيا د لومړۍ ژبې (TL) گرامر په پام كې نيول شوى دى؟

۶- آيا د غونډلو (جملو) په اړولو او اوډلو كې د اصلي ليكونكي د كلام اوږدوالى په پام كې نيول شوى؟

۷- آيا د ليكنې يا د ليكوالى نښو او علامو ته پوره اهميت وركړل شي؟ يانې په خپل ځاى كارول شوي دي؟

د ژباړې بنسټونه The basics of Translation

۱- اصلي متن دې د ټوليز درك او اصلي فهم لپاره دوه يا درې ځلې ولوستل شي.

۲- د هغو لغاتو په مانا چې نه پوهيږي، هغه بايد ياداشت كړي او پېچلې جملې يې بايد په وړو جملو تجزيه شي، چې اصلي مانا ته ورسېږي.

۳- د لغاتو د پيداكولو لپاره دې د هغې ژبې منل شوى قاموس وگوري؛ يانې د عبارتونو او اصطلاحگانو د پيدا كولو لپاره دې د اصطلاحگانو قاموسونه او دنومونو او تاريخونو او نورو حقيقتونو د پوهېدو لپاره اړوندو اثارو ته مخه وكړي.

4- ژباړن باید د هرې کلمې لپاره اړونده مانا پیدا کړي، نه دا چې په قاموس کې هره مانا پیدا شي هغه وکاروي، ځکه یو لغت تل د لاندینو څلورو ماناوو څخه برخمن وي:

۱- لغوي یا فرهنګي مانا Lexical Meaning

۲- تخنیکي یا علمي مانا Technical Meaning

۳- اصطلاحی یا لهجوي مانا Idiomatical Meaning

۴- ګرامري مانا Grammatical Structure Meaning

د بېلګې په توګه د انګلیسي ژبې د Wood کلمه را اخلو، دا کلمه د اسم په حالت کې د لرګي مانا ورکوي، کله چې لومړۍ توری (W) یې غټ ولیکل شي، د شخص نوم شي، کله چې یې په پای کې (S) راشي، (Woods) د ځنګل مانا ورکوي او د فعل په بڼه د کرنې مانا ورکوي.

همدا ډول د (Spring) کلمه، په اسمي حالت کې د کال لومړۍ فصل، فنر او د اوبو د چینې په مانا هم راځي، د فعل په بڼه د خیز یا ټوپ وهل په مانا راځي، چې په لاندې جملو کې یې کتلاى شو:

The cat spring on the rat

پېشو پر موړک وړ ټوپ کړ

I have lost the spring of my watch

ما د خپل ساعت فنر ورک کړی دی.

۱- ښايي د اصلي متن یوه اصطلاح له ژباړې ژبې د یوې اصطلاح سره یو ډول مانا ولري، یانې له پورتنیو ځانګړنو سره سره ورته مانا ولري.

۲- ښايي یوه اصطلاح د بلې ژبې په اصطلاح واړوو، چې ورته مانا افاده کړي. په داسې حال کې؛ چې سبکي او عاطفي مانا یې هم وساتل شي، خو د

خیال او ټکي پر ټکي مانا یې بدلون ولري، یانې د ټکي پر ټکي مانا یې سره توپیر ولري.

۳- ښایي یوه اصطلاح په هماغه سیاق او جوړښت سره له یوې ژبې څخه بلې ژبې ته وژباړو، په دې دلیل، چې په دویمه ژبه کې بله داسې اصطلاح شتون ونه لري، چې مستقیماً مجازي مانا افاده کړي. په داسې وخت کې ژباړن باید له پنځوگونو ځانگړنو څخه کار واخلي او ډېری په ټکي پر ټکي ځانگړنې زور واچوي. لکه د انګلیسي ژبې دا اصطلاح:

People who live in glasshouses should not throw stones.

هغه وگړي، چې په ښیښي کورونو کې ژوند کوي، باید تیرې ونه وروي .

۴- په پای کې که ژباړن له پورتنیو دریو څخه له یوې لارې هم ونه شي کولای چې اصطلاح وژباړي، هغه باید د مقصد په ژبه کې د هغې اصطلاح تشریح وکړي، تر څو لوستونکو ته مفهوم په سمه توګه ورسوي.

۵- وروسته له دې چې لغاتو ته مو دقیقې مانا پیدا کړې وې، نو د موضوع په ژباړه جمله په جمله او یا پراګراف په پراګراف پیل کوو . په دې مرحله کې باید پاملرنه وشي، چې د جملو یا پراګرافونو ترمنځ رابطې په سمه توګه وساتل شي . د پراګراف په پراګراف ژباړې لپاره باید:

الف: پراګرافونه باید دقیق ولوستل شي ؛چې په ماناوو یې په سمه توګه پوه شو .

ب: وروسته باید د پراګرافونو جملې په لنډو جملو واړول شي اوڅه شي را نه مبهم تېر نشي .

ج: په درېیم پړاو کې باید هره جمله په بېلابېلو توکونو وویشل شي .

د: د پراگراف اصلي مطلب يا د پراگراف په سر کې وي او يا په پای کې. ددغه اصل مطلب په پام کې نيولو او دگرامري دستورونو په رڼا کې په ژباړه لاس پورې کړئ

۶- د پرمختللو هيوادونو د علمي او تخنيکي اثارو د ژباړې په وخت کې کېدای شي له داسې لغاتو او اصطلاحاتو سره مخ شو، چې دهغه معادل په خپله ژبه کې ونه لرو؛ نو لازمه ده هغه لغات کټ مټ راواخيستل شي او بيا په اړوند ليکلرودله مفهوم سره الخط وليکل شي او يا په دواړو بڼو په لومړنۍ او دريمه ژبه وليکل شي.

۷- کله داسې هم پېښېږي، چې په قاموسونو کې دلغت سم ځواب نه تر لاسه کېږي؛ نو په دې وخت کې بايد تر ټولو نژدې مانا لغت ته غوره شي او د مانا تر څنګ اصلي لغت په خپله بڼه هم راوړل شي تر څو لوستونکي له ابهامه خلاص کړي.

د ژباړې پړاونه Steps of Translation

لومړی پړاو: د لغاتو ژباړه Translation of Words

د ژباړې په ډګر کې تر ټولو لومړی پړاو شمېرل کېږي؛ ځکه چې ژباړن هغه متن؛ چې غواړي ويې ژباړي بايد هغه له پيله تر پايه پورې په کره او دقيق ډول ولولئ. دا لوست په دې مانا نه دي، چې د متن څخه دې څه زده کړي؛ بلکې په دې مانا دي، ژباړن پوه شي، چې په ټول متن کې يې څومره او کوم لغات نه دي زده او د هغو د مانا ترد پيدا کولو لپاره اړوندو قاموسونو ته مراجعه وکړي، بايد د لغتونو د مانا پيدا کولو وروسته د لغت اصلي مانا ته ځير شي او په کومه مانا چې په اصلي متن کې کارېدلې، ژباړن بايد هغه په

هغه مانا وکاروي، یو لغت خو ماناوې لري، چې په هر ځای او هر وخت کې یې مانا توپیر کوي: لکه د انګلیسي ژبې د Present کلمه چې د حاضر، ډالۍ او معرفي کولو په مانا ده.

She was present in the class (د حاضر په مانا)

My father gave me a present on my birthday (د ډالۍ په مانا)

She wished to present him to her mother (د معرفي کولو په مانا)

دویم پړاو:

د اصطلاحاتو ژباړه Translation of Expressions

ژباړن باید دې ټکي ته په پام سره؛ چې اصطلاحات په یوه لیکنه کې ډېر لوی او د رسا مانا لیردونې رول لوبوي؛ نو باید د اصطلاحاتو په ژباړه کې له څیرکې او دقت څخه کار واخلي، ځکه اصطلاحات ډېر پیچلي او لوی مفهوم ساده او لنډو جملو کې رانغاړي او زموږ لیکنه د اصطلاحاتو له امله د خپلې ژبې د کلتور او وینا دود سره نژدېوالی پیدا کوي او د لوستونکو پر ژبه خوږه او په ذهن یې مثبت اغیز کوي. اصطلاحات داسې یو شی دي، چې د ژبې ټول ویونکي ورسره بلد دي او د لوستلو او اورېدلو سره یې مینه ښيي. د ژبپېژندنې نظریې دښینې، چې ګڼه پنځه مانیز اړخونه لري، چې هره یوه یې د ژباړن سره د مانا په لېږد کې مرسته کوي او په لاندې ډول دي:

۱- مجازي مانا Figurative Meaning

۲- ټکی پر ټکی مانا Literal Meaning

۳- عاطفي ځانګړنې Emotive Characters

۴- سبکي ځانګړنې Stylistic Registers

۵- ملي او قومي رنګ National Coloring

د اصطلاحگانو تر ژباړلو وروسته د اوردو جملو وېش دې، اوردې جملې باید په لنډو جملو وکښل شي او وروسته تر هغه دې وژباړل شي؛ ځکه د اوردو جملو ژباړه ښه وډه او بې خونده راځي او هم د ګرامري چوکاټ له اودې وځي، په کار ده، چې لویې او اوردې جملې په وړو جملو ووېشو او دویمې ژبې ته یې له ګرامري او جولیز جوړښت سره سم وژباړو؛ ځکه د هرې ژبې ګرامري او شکلي جوړښت یو له بله سره توپیر لري؛ لکه: یوه پښتو جمله انګلیسي ته اړوو:

زه د دې چوکۍ پروا نه لرم.

I am not shut and open to this chair.

ناسمه ژباړه

I don't mind this position/ I am not dependable on this position.

پورتنۍ ژباړه سمه او کره ده؛ ځکه د انګلیسي ژبې د ګرامري قاعدو سره سم د پښتو څخه واړول شوه.

او یا لکه په یوه ځای کې د پښتو دا اصطلاح انګلیسي ته په داسې شکل اوښتې وه:

لاس دې تر کرزي خلاص.

Your hand is open up to Karzai

چې دا ډول ژباړه نه دا چې مفهوم لېږدوي؛ بلکې د دویمې ژبې ویونکي یا لوستونکي هېڅ مانا ترې نه شي اخیستی او د هغوی د خندا وړ هم ګرځي. د انګلیسي ژبې یوه بله اصطلاح را اخلو او پښتو ته یې ژباړو:

Bob is your uncle.

باب ستا کاکا دی. ناسمه ژباړه

کار دې جوړ دی. سمه او کره ژباړه

او په سلگونو نورې داسې اصطلاحگانې او اوږدې جملې؛ شته چې د هغو په ژباړلو کې باید له دقت څخه کار واخیستل شي.

د ژباړې لپاره چمتووالی

د ژباړې فن درېو څیزونو ته اړتیا لري:

- ۱- په مورنۍ ژبه لاسبری
- ۲- په بهرنۍ ژبه لاسبری
- ۳- د دواړو ژبو د ګرامري قاعدو د توپیر پېژندنه

۱- په مورنۍ ژبه لاسبری: له دې سرلیک څخه زموږ موخه د مورنۍ ژبې بېلابېل اړخونه دي، لکه ګړنږه (شفاهي) ژبه ده لیکلې ژبې سره توپیر لري، د ملګرو او نورو دوستانو سره خبرې اترې د نورو رسمي خبرو اترو یا هم وینا سره ډېر توپیر لري، سیمه ییز ګړدودونه له یو او بل سره توپیر لري او د سیمه ییزو ګړدودونو د لغتونو اوډنه د رسمي خبرو اترو لغتونو د اوډلو سره توپیر لري، همدارنګه د کلاسیکو او زړو نثرونو او نظمونو ترمنځ توپیر شته دی؛ د یوه ملګري لیک د رسمي لیکونو سره ښکاره توپیر لري، یوه پوهنتوني رساله د ښونځي له لیک سره جوت توپیر لري.

په یوه هېواد کې یوازې د زیربډنې او د هغه هېواد په ژبه پوهېدنه د دې ادعا پوره ثبوت نه دي، چې په هغه ژبه ښه لاسبري ده؛ بلکې هغه وخت موږ دا ادعا کولای شو، چې د هغې ژبې په ګرامري جوړښت، سبکي ځانګړنو او د ورځنیو اړتیاوو د پوره کولو نه په لا ډېرو اصطلاحگانو، ترکیبونو، لغتونو، ادبي فنونو او دهماغې ژبې په ژبنيو جوړښتونو پوره پوه وو او دا ډول برلاسي توب دقیقې مطالعې او لازمو مهارتونو ته اړتیا لري.

۲- په بهرنۍ ژبه لاسبری: کوم ټکی مو چې د مورنۍ ژبې په اړه یاد کړل؛ هغه د بهرنۍ ژبې په اړه هم سمې کوي؛ خو د بهرنۍ ژبې په معنوي ذخیره باندې پوهېدل یو څه وخت او کار غواړي؛ تر څو د هغې ژبې په ادبیاتو، تاریخ، جغرافیه، ادبونو، رواجونو، ټولنیز حالت، سیاسي او اقتصادي حالت او هم د ژوندانه په ټولو اړخو کې پوهه لاس ته راوړي، او د ژباړې په ډگر کې د استعارو، تعبیرونو او اصطلاحگانو په ژباړلو کې په بریالیتوب سره خپل کار ترسره کړي.

۳- د دواړو ژبو د ګرامري قاعدو د توپیر پېژندنه: لکه څنګه چې ځینې ټولنې، ملتونه، هېوادونه او نور سره ورته احساسات او ورته د پوهېدنې ځواک لري، خو سره له دې هم په ډېرو برخو کې ډېر توپیرونه لري، ځکه چې هر تمدن په هروخت او هر محیط کې خپلې ځانګړتیاوې لري، چې د جملو، اصطلاحگانو او ټاکلو لغتونو په کالونو کې خپل توپیریز اړخونه ښکاره کوي، د بېلګې په توګه د یوې ژبې د یوه لغت څخه لفظاً مانا اخیستل سم کار نه دی، ځکه چې لغت او اصطلاح ځانته په جمله کې بېله مانا لري او خپله د موقعیت او حالت له مخې بدلوي، نو ژباړن ته په کار دي، چې پر دغو ټولو اړخونو او شیانو پوه وي، ترد چې د ژباړې په ډگر کې د تېروتنو ښکار نه شي؛ لکه د انګلیسي ژبې د تعجب او حیرانتیا حالت، د بېلابېلو نومونو لکه خدایه؛ او نور.

Good heavens! Holy Moses! By Jove!

په داسې حال کې چې موږ په پښتو ژبه کې (پاکه ربه!) ، (یا خدایه!) (اې خدایه!) (عجیبه ده!) او نور وایو.

يو بل توپير ته هم موږ بايد پوره پاملرنه وكړو، هغه د يوې ژبې د لغتونو بېلابېلې ماناوې دي، چې په هرځای او هر متن كې بېله مانا وركوي. دغه بېلابېلې ماناوې ډېری په كوميدوي ليكنو كې تر سترگو كيږي او كه څوك د لومړنۍ ژبې د لغتونو له مانوو سره پوره بلد نه وي، نو په ژباړه كې به ډېرې نيمگړتياوې ولري. د بېلگې په ډول: د شكسپير د كوميدوي ژباړل ډېر ستونزمن كار دی، چې ډېری وخت د شكسپير د اصلي كلام ظرافت له منځه ځي. دا ډول ډېر توپيرونه د مورنۍ او بهرنۍ ژبې د كلمو، جملو، ساده او مركبو جملو، تشبېه گانو، ضرب المثلونو او متلونو ترمنځ ليدل كيږي، خو ښه ژباړن د دغو مفهومونو او د ليكوال د ليكنو سبك ته په كتو سره د بهرنۍ ژبې څخه په داسې ډول ژباړه كوي، چې د اصلي ليكوال د ليكنې سبك او امانت په كې خوندي پاتې شي.

څوك بايد ژباړه وكړي؟

پرتله له افغانستان څخه په نوره ټوله نړۍ كې د ژباړې لپاره منظم ارگانونه او ټولنې شته، چې ارزښتمن كتابونه راټولوي او ژباړي يې، هلته ژباړن د خپلې پوهې، مينې او ذوق سره سم كتاب ژباړي او يا هم خپرندويه ټولنه د ژباړن مينې او پوهې ته په كتو سره كتاب وركوي او وروسته تر ژباړلو يې چاپوي، خو زموږ په ټولنه كې دا كار سرچېه دی، د ژباړن څخه بې ځايه غوښتنې لرو؛ لكه: هغه څوك چې له ادبياتو سره مينه لري او پښتو ناولونه ژباړي ورته ويل كيږي، چې پښتو ناولونو ته هېڅ اړتيا نه لري، ته بايد قاموس وليكې يا هم بل لوی علمي كتاب وژباړې، چې ټولنې ته يې گټه ډېره ده. كه چېرې هر ژباړن د خپلې خوښې او ذوق له مخې ژباړه وكړي، پايله به يې ډېره ښه وي، كه د ادبياتو يو لېوال كس مجبورو، چې علمي كتاب

وژباړي يا يې وليکي، ښايي د يوه بل پوه او په دې مسلک کې د وارد کس په کچه يې ښه ونه ژباړي.

په هره برخه کې خلک شته، چې د خپل مسلکي مهارت او ذوق له مخې بايد هڅه او هاند وکړي، که د رياضي ښوونکي يو کتاب وليکي يا يې وژباړي، ښايي ډېر معياري يې وژباړي، خو که کوم اديب دا کار وکړي، چې د بيولوژي کتاب وژباړي، نو ډېرې تېروتنې به ولري.

که ډاکټر د طب اړوند کتاب وليکي او يا يې وژباړي، هم به د ډېرو تېروتنو او نېمگړتياوو مخه ونيسي او هم به تېرې تېروتنې که وي سمې او اصلاح شي او که د کوم ډاکټر مينه له ادبياتو سره ده که هغه په دې اړه کتاب ژباړي بايد مخه يې ونه نيسو، ځکه چې دا د هر چا د ذوق او مينې کار دی او هر څوک له خپل ذوق، پوهې او مينې سره کتاب ليکلی او ژباړلی شي.

ژباړن ته موږ بايد قاعدې او معيارونه وړاندې نه کړو، بايد پرېږدو، چې له خپلې مينې او ذوق سره سمکار وکړي او په خپله خوښه د ژباړې لپاره کتاب وټاکي، خو په دې شرط چې د ژباړې په اړه وضع شوې تيوري له پامه ونه غورځوي.

لکه څنگه چې زموږ اوسني کول د ژباړې لمن ډېره ټينگه نيولې او دا کار يې ډېر د ستايلو وړ هم دی، خو په دې شرط چې لومړی بايد دوی د ژباړې له ټولو اصولو سره ځان بلد کړي او بيا دې په ژباړه لاس پورې کړي، هغه ځکه چې اوسمهال داسې ژباړې هم تر سترگو کيږي، چې د اصلي ليکوال نوم نه ليکي او دا کار د ژباړې د اصولو خلاف کار دی، څوک چې ليکنه لولي هغه بايد پوه شي، چې د چا ليکنه لولي، ليکوال يې څوک دی؟ په کومې ټولنې پورې اړه لري؟ او داسې نور.

بل دا چې زموږ اوسنی ژباړونکي ډېری له پارسي څخه هغه کتابونه ژباړي، کوم چې ايرانيانو د نورو ژبو څخه ژباړلي وي، کله چې کتاب وژباړي د لومړي ژباړن نوم نه لیکي او دا هم د ژباړې د اصولو خلاف کار دی، لومړی خو دې ډېر هڅه وشي، چې د لومړۍ ژبې څخه دې ژباړه وکړي، که داسې نه وي، نو د لومړني ژباړن نوم هم بايد ورسره راشي، تر څو لوستونکی پوه نه شي، چې دا له ژباړې ژباړه ده.

د ژباړن د پام وړ:

پر دې سربېره، چې يو ژباړن وينا يې پر دوو ژبو لاسبری ولري، هغه بايد له لومړنۍ ژبې څخه د دويمې ژبې ته د مفهومونو د لېږدولو وړتيا ولري، بايد د هغو اصولو او پرنسپونو پابند واوسي، چې نور وگړي د هغو په عملي کولو سره د ښه ژباړن صفت ځان ته گټلي دي. د دغو اصولو ځينې برخې ذوقي دي او د څېړنې وړ نه دي، خو ځينې قاعدې او لارې شته دي، چې د يوې ښې ژباړې لپاره اړينې دي او هغه پر لاندې ډول دي:

۱- د ژباړې له موضوع سره پوره بلدتيا:

لکه څنگه چې، مخکې وويل شول د بريالۍ او ښې ژباړې لپاره بايد ژباړن د ژباړې له موضوع سره پوره بلد وي، هغه د يوه عالم خبره ژباړن بايد په اړوندې موضوع کې د ليکوال هومره پوهه ولري او په دواړو ژبو کې د تبحر څښتن وي.

په همدې اړه د لويديځې نړۍ يو انديال داسې وايي: ((د کوم ژباړن پوهه چې له اصلي ليکوال څخه ډېر نه وي، په ژباړه دې لاس نه پورې کوي.))

۲- د مبدا او مقصد ژبې د اصطلاحاتو سره پوره بلدتيا او آشنائي:

اصولاً په هره برخه کې ځينې داسې قراردادونه شته ، چې د همغې ژبې ويونکي پر همغه اصطلاح باندې پوهيږي او په عين حال کې ښايي د بلې ژبې ويونکي پرې پوه نه شي. ژباړن بايد د دواړو ژبو په اصطلاحگانو پوه وي او د هغو په اړه پوره معلومات ولري.

ځکه چې د اصطلاحگانو ژباړه يانې ټکي پر ټکي ژباړه مانا نه ورکوي، ژباړن بايد هغې اصطلاح ته تر ټولو نژدې انډول اصطلاح يا مانا پيدا کړي، چې هغه مفهوم په کره توګه افاده کړي. د دې لپاره چې د اصطلاح د کره ژباړې په ارزښت پوه شئ، غواړم يو مثال تاسې ته وړاندې کړم:

((د غوايي لاندی)) د پښتو ژبې يو ناول دی، دا ناول چا په اردو ژباړلی دی، اردو ژباړه يې (ګای کې نیچهي) يانې د غوايي لاندې ده، نو له دغه ځايه ده، چې ژباړن بايد لومړی د دغې اصطلاح په اړه پوره معلومات تر لاسه کړي وای او بيا يې په اردو ژباړلی وای، ځکه چې دا ټول ناول په همدې موضوع چورلي، که د کتاب نوم او اصلي توک سم ونه ژباړل شي، نو ټول ناول به بيخي بې مانا وي.

ژباړن بايد ځان د دواړو ژبو د اصطلاحاتو سره پوره بلد کړي، تر څو د دغسې لويو تېروتنو مخه ونیول شي.

۳- په ژباړه کې د امانت مراعاتول (له هر ډول کمښت او ډېرښت څخه ځان ژغورل)

د ژباړې د اصولو اړخ يو بل هم امانت ساتل دي او له هر ډول ډېرښت او کمښت څخه ډډه په کار دي، چې له بده مرغه په اوسني وخت کې د دغه اصل مراعاتول ډېر لږ تر سترګو کيږي. ژباړن بايد اصلي ليکوال د يوه رښتيني استازي په توګه د اصلي ليکوال د سبک او موضوع ساتنه وکړي.

ژباړن باید د اصلي لیکنې آهنگ ته غور شي او د اصلي متن د لوستونکي په توګه دې د متن آهنگ او جملو ته غور شي او زیار دې وباسي چې په ژباړه کې هم دغه امانت خوندي وساتي، هاغه د یوه عالم خبره ژباړه باید داسې وي، لکه اصلي لیکوال چې په دې ژبه باندې هم دا اثر لیکلی وي.

۴- له منل شوي قاموس څخه ګټه (استفاده) او پر خپلې حافظې له اعتبار کولو څخه ډډه:

له یو ښه او وړ قاموس څخه ګټه اخیستل د ژباړې د اساساتو په لړ لیک کې ځان ښکاره کوي، ژباړونکی باید له هغه څخه په هر ستونزمن لغت کې ګټه واخلي. نه دا چې یوازې په خپلې حافظې متکي وي او یوازې د متن بشپړونکی وي. باید د لغتونو اصلي مانا ته هم پام وشي، ډېری ژباړونکي ځان قاموس ته ایل نه ګڼي او له ځانه د لغت مانا جوړوي دا ډول خپلسري لغت جوړونه د ډېرې ژبنۍ ګډوډۍ لامل کیږي او دوهمې ژبې ته ناسم مفهوم لېږدوي، نه یوازې دا کار د اصلي لیکوال سره جفا ده، بلکې په خپلې یانې دوهمې ژبې سره هم ستره زیاتې ده.

۵- د کتاب د سرلیک په ژباړلو کې دقت:

د ژباړل شوي کتاب سرلیک باید د اصلي کتاب له سرلیک سره توپیر ونه لري، کېدای شي، ځینې ژباړونکي د کتاب د خرڅلاو، بازار موندنې او نورو موخو لپاره د مقصد په ژبه کې د کتاب سرلیک ته بدلون ورکړي.

د مطلب د سمې پوهې لپاره د یو ایراني ژباړن یو یادښت را اخلو: هغه وایي، ((څه موده مخکې مې یو عربي کتاب چې نوم یې (رحله بالقطار) و، تر سترگو شو، وروسته تر لوست مې خوښ شو او د هغه کتاب پر ژباړه مې پیل وکړ کله یې چې د کتاب ژباړه مې پای ته ورسوله، همغه کتاب مې په یوه

ندارتون کې د (عروسی در قطار) تر سرلیک لاندې ولید، په ډېره بیرې مې راواخیست، چې ومې لوست هماغه زما ژباړل شوی کتاب دی، چې یوازې یې نوم ته د بازار موندلو لپاره له لږ بدلون سره ژباړلی دی او اوس اوس هماغه کتاب د (دختري در قطار) په نامه هم ژباړل شوی او ښه په پراخه کچه خپور شوی دی، زما یادونه له دغو دواړو څخه دا ده، چې د دغو دواړو وروستیو کتابونو د سرلیک ژباړه د اصلي کتاب له سرلیک سره نژدې ده خو انډوله مانايي نه ده. د دې لپاره ژباړن د موضوع او وینا په منځپانګه او سرلیک کې د پېرښت او کمښت حق نه لري او د ژباړن دنده یوازې هماغه کلمو ته انډول پیدا کول دي، نه په منځپانګه کې پېرښت او کمښت.

۶- د اصلي لیکوال عمر، جنس او شخصیت ته پاملرنه:

ژباړن باید په دې پوه شي، چې د چا د خولې خبرې ژباړي، آیا ویناکوونکي او لیکوال یو عادي وګړی دی او که یو علمي او سیاسي شخص دی، نارینه دي او که ښځینه، کوچنی ماشوم؛ ځوان او که مشر دی. ځکه د هر یوه د کارونې جملې سره توپیر لري، که په رښتیني ډول څیر شو، نو په ژباړه کې د دغو ټکو په پام کې ساتل کې ډېر اړین دي.

۷- په ژباړه کې د تکراري مترادفو کلمو د کارولو مخنیوی:

ژباړن باید زیار وباسي، چې د مبدا ژبې د هر لغت لپاره د مقصد په ژبه کې یو انډول پیدا کړي، ځکه چې که د مترادفو کلمو شمېر له طبعي حالت څخه ووځي، نو د کتاب د حجم د ډېرېدو لامل کیږي؛ لکه د انګلیسي ژبې (Smart) ته موږ باید ذخیړک هوښیار، ښایسته او نور ونه لیکو باید له دغو څخه د جملې مطابق یو لغت وټاکو تر څو د کره مانا د لېږد سبب وګرځي او هم د لوستونکي د ستړیا سبب نه شي.

۸- د اصلي متن د جملو له لړۍ کولو څخه ډډه:

د اصلي متن يا مطلب څخه د جملو لړۍ کول له اصلي ليکوال سره ستره جفا ده له همدې امله په ژباړه کې د جملو لړۍ کول ښه نه برېښي، خو که د جملې د روانۍ لپاره دا کار وشي، د منلو وړ ده پرته له دې چې د جملې د مانا د حذفولو تکل يې کړی وي، ځکه چې د مانا امانت ساتل په کار دي او ډېرونه او کمونه د اصلي ليکوال کار دي، نه د ژباړن.

۹- په ژباړه کې د مانوسو کلمو کارول:

په ژباړه کې بايد داسې کلمې وکارول شي، چې لوستونکي په ګډوډو سر نه کړي او هغوی ته د پوهېدو وړ وي، نه دا چې له ځانه غلط لغتونه جوړ شي او په ژباړه کې وکارول شي، چې لوستونکي به يې پرته له ايسته غورځولو بله لار نه غوره کوي.

۱۰- د اصلي ليکوال او د ليکنو په اړه يې پوهه او ورسره مينه درلودل:

دلته مينه په دې مانا کاروو، چې د هغه له ټولو حالاتو سره پوره بلد وي؛ يانې په کوم وخت، په څه ډول شرايطو کې دا اثر منځ ته راغی؟ او بايد د ليکوال د فکري يون په اړه هم پوه وي، تر څو د اصلي مفهوم روح ته ورننوځي، که د کوم ليکوال يو مشهور اثر ژباړو بايد د هغه ليکوال نور اثرونه مو هم لوستي وي او د هغه اندود او ليدلوری مو ځانته معلوم کړی وي. ژباړن بايد د اصلي ليکوال د هېواد په ټوليزو حالاتو او حاکمې فضاء څخه پوره خبرتيا ولري، تر څو د دوو هېوادونو په دودونو او د اصلي متن په فکري او مفهومي يون باندې پوه شي او د ښې ژباړې لپاره لار پرانيزي.

که یو څوک د یو هېواد د لیکوال یو اثر ژباړي، خو ژباړن د هغه لیکوال د هېواد د حاکم نظام او د هغه هېواد د وگړو په اړه نه پوهیږي، نو خامخا ده، چې ژباړن به په تیارو کې ګام واخلي، د بېلګې په ډول که یو څوک د پښتو ژبې یو اثر بلې ژبې ته ژباړي او هغه د اسد د ۲۸ په اړه پوهه ونه لري، هغه نه شي کولای چې هغه مطلب په کره توګه بلې ژبې ته واړوي، همدا ډول که د اردو ژبې یو ناول ژباړو او په هغه کې د (۱۴) اګست یادونه شوې وي، او د دغې ورځې په اړه نه پوهیږو، موږ ته به د نورو ورځو په څېر ورځ وي، خو د اصلي لیکوال لپاره ځانګړې او ښه ورځ ده، چې د پاکستان د آزادۍ ورځ ده.

۱۱- پردویمه ژبه د لومړۍ ژبې اغیز:

کله ناکله د مقصد ژبه د مبدا ژبې تر دومره ډېر اغیز لاندې راشي، چې سپری د مبدا او مقصد ژبې ترمنځ پاتې شي او بیخي یوه درېیمه ژبه ورته ښکاري او کله کله د مقصد پر ژبه دومره ګرامري او عبارتي اغیز کوي، چې د مقصد ژبه د مبدا سره ګډوي او دا کار ډېری د ټکي پر ټکي ژباړې پایله ده، ځکه چې په دې ډول ژباړه کې ژباړن د هر لغت لپاره انډول لغت پیدا کوي، له همدې ځایه ده، چې د مبدا ژبې نحوي جوړښت او ګرامري قواعد د مقصد پر ژبه کې ورکلیږي او هغه متن د بندښت او تېروتنې سره مخ کوي.

د پاړسي ځپلې، اردو ځپلې او انګلیسي ځپلې ژباړې څخه ډډه وکړئ، په ژباړه کې یو بل مهم ټکی دا دی، چې ژباړونکی باید په خپله ژبه کېدود لغت پر ځای د مبدا ژبې لغت و نه کاروي، کله کله داسې هم کیږي، چې ځینې ژباړن د هر ډول لغت لپاره له ځانه پښتو لغت جوړوي، په داسې حال کې چې هماغه لومړنی لغت به زموږ په ژبه او ټولنه کې عام وي، خو د دوی

په مقابل کې داسې ژباړن هم شته، چې د عربي، دري، پاړسي، اردو او انگليسي ژبو شپلو لغتونو په کارونه کې دومره ډېرښت کوي، چې لوستونکي شکمن او دوه زړی شي، چې دا اثر د پښتو ژبې دی او که د پاړسي، انگليسي او يا د يوې ګلې ژبې اثر دی، نو بايد له دې ډول ډېرښت، کمښت او نيولو ګيزم څخه ځان وژغورو او بالاخره يوه منځنۍ لاره غوره کړو تر څو زموږ ټولو هېوادوالو ته د پوهېدا وړ وي.

۱۲- له غير فصیحې ژباړې څخه ډه ډه کول:

دلته يو بل ټکي ته اشاره کوو، هغه دا چې که ژباړن په ژباړه کې ډېر عاميانه او د کوڅې خبرې وليکي، نو د ژباړن کار ګټې پر ځای زیان کوي او په ليکنه کې د هغو کلمو ليکلو ته هېڅ اړتيا نه ليدل کيږي؛ لکه راډيوو، کمپيوټر، کلم، سپږۍ او کلمو کارول په ژباړه کې بې خونده بريښي او له علمي او کلتوري ارزښت څخه يې غورځوي. نو بايد په ژباړه کې د دې ډول کلمو څخه ډډه وشي.

۱۳- په ژباړه کې زماني واټن:

ژباړه په بېلابېلو مهالونو کې له يو او بل سره په بشپړه توګه توپير لري، ځکه دا وړاندېز به غوره وي، چې له ژباړې د بشپړتيا وروسته بايد د څه مودې لپاره کېښودل شي او وروسته له څه مودې بيا راواخيستل شي او بيا ولوستل شي. د ژباړې لوستل په بېلابېلو مهالونو کې ژباړه په تېروتنې او غلطۍ څخه ژغوري او د ژباړې د پوخوالي لپاره تر ټولو غوره لاره هم ده.

۱۴- په ژباړه کې د روح او احساس منعکسول:

د متن د ژباړلو او انډول پيدا کولو وروسته د کلمو اوډل دي، تر دې پړاو وروسته د ليکوال د احساس په څرګندولو او بيا نولو کې دقت کول له ژباړې

د مهمو برخو څخه گڼل کيږي، ځکه چې په ژباړه کې د دې سوال د ځواب د پیدا کولو ترڅنګ چې لیکوال څه وایي؟ باید په دې پوه شو، چې څه ډول یې وایي؟ ژباړن باید د لیکوال روح او روان ولولي د لیکوال په روح او روان ځان پوه کړي او د ژباړې له لارې یې نورو لوستونکو ته ولېږدوي. خو کاله وړاندې به یوازې د لیکوال د وینا ژباړه کېده او اوسمهال سربېره پر دې چې د اصلي لیکوال وینا وژباړل شي، باید په دې هم پوه شو، چې اصلي لیکوال خپله وینا څه ډول بیانوي؟ د اصلي لیکوال د وینا د بیان طرز د مقصد ژبې ته لېږدول هم د ژباړن له مهمو کارونو څخه شمېرل کيږي.

د بېلګې په ډول که د یوه لیکوال یو عاطفي ناول ژباړل کيږي، هغه باید په عاطفي جملو او عبارتونو وژباړل شي، نه په حماسي. همداسې که حماسي ناول یا لیکنه ژباړل کيږي، باید حماسي توري په کې وکارول شي، نه عاطفي، تر څو مطلب، مفهوم او احساس په کره او سمه توګه د بلې ژبې لوستونکو ته ولېږدوي.

د ښې ژباړې لپاره ځینې لارښوونې

د هرې ژبې ویونکي اړ دي، چې د نورو ژبو د ویونکو له تجربو او پوهې څخه ګټه واخلي او دهغو د پرمختګونو او بریاوو تر سیوري لاندې ځانته د بریاوو لارې جوړې کړي او دا بریاوې یوازې او یوازې د ژباړې له لارې تر لاسه کيږي، چې زموږ نوی کهول هم دې ارزښت او اړتیا ته په کتو سره د ژباړې لمن نیولې او نن سبا خو د ژباړې کار ښه په ګرمز روان دی، کله کله ډېره مینه هم سړی خرابوي، هغه داسې چې ډېری نوي ځوانان له ژبې سره د مینې له کبله؛ پرته له دې چې د ژباړې په هکله ځان پوه کړي، د ژباړې اساسات ولولي، د ژباړې کولو په اړه پوهه ترلاسه کړي، د ژباړې په ستونزمن

کار لاس پورې کوي، چې کله کله دا هکته په ډېر سخت زیان تمامه شي او په ژبې کې ګډوډي رامنځ ته کوي، حتا ژبه ماتوي او بې خونده کوي يې، چې په اوسمهاله ژباړو کې کله نا کله دا کار تر سترگو کيږي. راځی د دې کار د مخنيوي لپاره یو څو ټوليزې لارښوونې په پام کې ونیسو، چې په راتلونکې کې د داسې ستونزو څخه ځان وژغورو او خپله ژبه له داسې ګډوډۍ او د نیمګړو ژباړو له سېلاب څخه خوندي کړو.

۱- تر هر څه مخکې باید د ژباړې لپاره داسې اثر وټاکل شي، چې د اسلامي او افغاني ارزښتونو سره په ټکر کې نه وي او د ټولنې اړتیاوو ته په کتو سره یو اثر یا مقاله خوښ کړای شي او وروسته تر یو لړ نورو مرحلو یې پر ژباړلو ژباړې لاس پورې کړي.

۲- ژباړونکی باید د ژباړې په چار کې د تنبلی څخه کار ونهخلي، هغه باید په ډېر دقت او غور سره دغه چار پرمخ بوځي، تر څو د ګڼلالي ژباړې په کولو سره خپله ژبه ښایسته او بېلایه کړي.

۳- هغه څوک چې په ژباړه کې ډېر کاري شالید نه لري، هغه باید هر ورو خپله ژباړه یوه پوخ لیکوال ته وښيي، تر څو د هغه له خوا وارزول شي او کره شي، ځکه چې د تېروتنو او غلطیو سمونه په لومړیو کې په اسانۍ سره کيږي او په وروستیو کې له دې ډول تېروتنو څخه ځان وژغوري.

۴- که چېرې په اصلي متن کې د داسې لغت سره مخ کيږئ، چې انډول پیدا کول ورته ډېر ستونزمن وي او یا هم په ژبه کې ورته انډول نه لری، نوبه راصورت کې ژباړن باید له پوهو کسانو او ژبپوهانو سره په دې اړه مشوره وکړي، چې په هر لغت یې سلا راغله، هغه دې ولیکي او اصلي لغت دې

ورسره په لينډيو کې وليکي، تر څو د لوستونکو د سمې پوهېدا سره مرسته وکړي.

۵- ښه ژباړه هغه ده، چې په ورځنۍ محاوره برابره وي، نه دا چې له ځانه جوړ شوي توري په کې وکارول شي او هغه بيا ژباړې ته اړتيا پيدا کړي، دا کار يوازې دانه چې لوستونکي له دې ډول اثر يا ژباړو له لوستلو بېزاره کوي، بلکې د هغې ژبې د اثارو له لوستلو يې هم بېزاره کوي.

۶- ټکي پر ټکي ژباړه سمه او خوږه نه راځي، لوستل يې ستونزمن او سترې کوونکي وي، د دې پر ځای چې ټکي پر ټکي ژباړه وشي، لومړی بايد د (SL) مبدا ژبې متن دوه يا درې ځلې ولوستل شي، ځان ښه پرې پوه کړي، بيا دې په خپل ذهن کې د خپلې يا (TL) مقصد ژبې د گرامري اصولو او ژبنۍ قواعدو سره سم پراگراف جوړ کړي، تر څو لوستونکي په دې پوه نه شي، چې ژباړه لولي او د ښې ژباړې تر ټولو منلی اصل هم همدا دی.

۷- د بلې ژبې درانه او شلېل لغتونه دې په خپله ژبه کې نه راوړي، مبتدا او خبر دې يو تر بله نژدې وي، اوږدې جملې او د کلمو بې ځايه تکرار د متن خوند له منځه وړي او لوستونکي يې له لوستلو سترې کوي.

۸- د بلې ژبې د لغت لپاره ټکي پر ټکي لغت جوړول هم سم نه بريښي؛ لکه د دري ژبې (لب دريا) د (سيند پر شونډه)، د پاړسي ژبې (دست درد نه کند) په (لاسونه دې درد ونه کړي)، د انگليسي ژبې (Watch dog) د (کتونکي سپي) په مانا ټکي پر ټکي وژباړي.

کله کله په ځينو لغتونو کې دا ډول ژباړه سمه مانا ورکوي، خو په ټوليز ډول دا کار سم نه دی، بايد په دويمه ژبه (TL) مقصد ژبه کې ورته په هماغه مانا انډول وپلټل شي او په متن کې وکارول شي.

۹- بله دا چې په پښتو ژبه کې د فعلي جملې اوږل داسې دي، چې لومړی فاعل، مفعول او فعل راځي، د عربي، دري، پاړسي او انگليسي سره په توپیر لري، ځکه باید له ټکي پر ټکي ژباړې څخه ځان وساتو.

۱۰- په ژباړه کې بې اړتیا د بلې ژبې لغت راوړل هم په ژباړه کې بې خوندوالی او پیکه توب رامنځ ته کوي، لکه اوسنی اردو ځپلې، پاړسي ځپلې او انگليسي ځپلې ژباړې چې بې اړتیا په کې د اصلي ژبې لغتونه ښه تراخړکندېږي، همدارنګه له بلې ژبې څخه کټ مټ ژباړل شوي ترکیبونه هم ژباړه بې خونده کوي، په هماغه مانادځپلې ژبې له قواي و سره سم انډول او ترکیب پیداشي.

۱۱- ژباړن باید د اصلي اثر د لیکلو د زمانې په لغاتو او اصطلاحاتو پوره خبر وي او هم باید د اصلي لیکوال د ټولو ټولنیزو شرایطو، حالاتو، ژوند او نورو په اړه پوره معلومات ولري.

۱۲- په کومه څانګه یا برخه کې چې ژباړه تر سره کېږي، ژباړن باید د هغې څانګې له ټولو علمي او نورو اصطلاحاتو او کلمو سره پوره بلدتیا ولري.

۱۳- ژباړن باید د پراخې مطالعې څښتن وي.

۱۴- ژباړن باید لیکوال وي او د لیکوالۍ په ټولو اصولو خبر او پوه وي.

۱۵- د خاصو نومونو، هېوادونو، ښارونو، سیندونو او نورو نومونه دې ونه ژباړل شي؛ لکه چې یوه ژوندۍ بېلګه یې اوسنیو ټلويزونو لوکې هغه د دوی پر وینا تر ټولو مشهور ټلويزون کې مې سپورتي خبرونه ننداره کول، چې د هماغه ټلويزون یوه وياند د ژباړې پر مهال (King) چې د یوه لوبغاړي نوم دی، په (پاچا) ژباړلی و، چې دا کار د ژباړې ټول ارزښت له منځه وړي، باید

نومونه او نور په هماغه تلفظ يوازې د تورو په بدلولو په خپله ژبه وليکي. د (King) نوم بايد په (کينگ) وليکو.

۱۶- کله ناکله د (SL) اصلي ژبې او (TL) دويمې ژبې چاپيريال سره توپير لري او په دې چاپيريالي توپير کې ډېر نور شيان دي، چې په يوه ټولنه کې وي او په بله ټولنه کې هغه بيخي نه وي؛ لکه د ځينې ګلانو او خواړو نومونه، چې زموږ په ټولنه کې بيخي نه وي او په غربي ټولنه کې شته وي.

د بېلګې په ډول د اروپايي خواړو لکه: Hotdog, Pizza, chali, pic او نور. دا بايد په هماغه تلفظ د دويمې يا مقصد (TL) ژبې په تورو وليکل شي او بيا دې د دې په اړه توضيح ورکړل شي.

۱۷- په انگليسي ژبه کې ځينې نومونه په لنډ ډول ليکل کيږي؛ لکه: (UN)، (UNAMA)، (UNDP) او داسې نور، چې دا بايد په اصلي مانا، لکه ملګري ملتونه (UN)، د ملګرو ملتونو پرمختيايي پروګرام (UNDP) وژباړل شي او که تر څنګ يې انگليسي توري په غټو تورو وليکل شي، نو لا به ښه شي.

۱۸- همدارنګه ځينې عسکري اصطلاحات دي، چې د هغو ټکي پر ټکي ژباړه مانا نه ورکوي او موږ په خپله ژبه کې ورته نومونه لرو؛ لکه:

پښتو	پاړسي	انګليسي
مارشال	---	Marshal
ډګر جنرال	سپهبد	Lieutenant General
تورن جنرال	سر لشکر	Major General
بريد جنرال	-----	Brigadier General
ډګروال	سرتپ	Brigadier

Colonel	سرهنګ	ډګرمن
Major	سرګرد	جګړن
Captain	سروان	تورن
Lieutenant	ستوان	بريد من

۱۹- د علمي رتبو لپاره هم موږ په پښتو ژبه کې نومونه لرو، چې بايد د انگليسي يا پاړسي د نومونو پرځای وکارول شي، نه دا چې د هغو څخه دې وژباړل شي.

انګليسي	پاړسي	پښتو
Professor	استاد	پوهاند
Associate Professor	استاد يار	پوهنوال
Assistant Professor	دانشيار	پوهندوی
Instructor	پوهنملى، پوهنيار، پوهيالى مدرس	

۲۰- د پوهنتون د هر ټولګي د محصل لپاره بېلې کلمې شته دي، چې بايد هغو ته هم پام وشي.

پښتو

انګليسي

Fresh man	د پوهنتون د لومړي کال محصل
Sophomore	د پوهنتون د دويم کال محصل
Junior	د پوهنتون د درېيم کال محصل
Senior	د پوهنتون د څلورم کال محصل

۲۱- په ځینو تاریخي لیکنو کې تاریخي نومونه، د پیغمبرانو نومونه او یا هم د مشهورو وگړو نومونه راځي، چې هره ژبه ورته بېل نوم لري. یو څو نومونه په پښتو او انګلیسي کې:

پښتو	انګلیسي
موسی	Moses
شیث	Seth
داود	David
یحی	John
سلیمان	Solomon
اسحق	Isaac
یوشع	Joshua
الیاس	Elijah
مریم	Mary
ساره	Sarah
عیسی	Jesus
یعقوب	Jacob
یوسف	Joseph
یونس	Tonah
ایوب	Tob
اسمعیل	Ismael
حوا	Eve

Noah	نوح
Jetro	شعيب
Ibrahim	ابراهيم
Enoch	ادريس
Christ	مسيح
Lot	لوط
Adam	آدم
Aaron	هارون
Elias	خضر الياس

۲۲- د شخصيتونو نومونه، چې په افسانو، کيسو او نورو تاريخي ليکنو کې راځي. لکه:

پښتو انگليسي

Genghis	چنگيز
Jarnerlane	گړو تېمور
Zarathustra	زردشت
Plato	افلاطون
Ptolemy	بطليموس
Euclid	اقلیدس
Darius	دارا
Alexander	سکندر
Avicenna	ابن سینا

Aristotle

ارسطو

Hippocrates

بقراط

۲۳- د ځينو هېوادونو نومونه، چې په نورو ژبو کې يې نومونه توپير لري، لکه:

انگليسي

پښتو

Greece

يونان

England

انگلستان

Egypt

مصر

India

هندوستان

Jordan

اردن

Cairo

قاهره

Hungary

مجارستان

Morocco

المغرب

Jerusalem

بيت المقدس

۲۴- د يوې ښې ژباړې لپاره يوه بله ځانگړنه، د نثر د ښکلا په نظر کې نيول دي، ژباړن بايد، له کومې ژبې څخه، چې ژباړه کوي، هڅه وکړي، چې د متن ښکلا پوره تومنه زيانمنه نه شي.

او داسې نور....

ژباړونکي بايد د ژباړې پر مهال دغه دوه اړخونه هم په پام کې ونيسي:

۱- د لوستلو اړخ

۲- د ليکلو اړخ

۱- د لوستلو اړخ: کله چې په یوه کانفرانس یا غونډه کې د چا خبرې نیغ په نیغه ژباړل کیږي، نو ژباړن باید د خبرو کوونکي اصلي مقصد او رېډونکو ته په ډاگه کړي او د ویناوال اصلي پیغام دې او رېډونکو ته ولېږدوي.

۲- د لیکلو اړخ: کله چې د یو چا لیکل شوی متن ژباړل کیږي؛ نو ژباړن باید د لوستونکو د پوهې کچه هم په نظر کې ونیسي، ځکه ښایي دا ژباړه هر ډول وگړي ولولي، چې د پوهې کچه یې یو له بله سره توپیر ولري، نو په کار ده، چې ژباړن باید د لیکنې منځنۍ لاره په پام کې ونیسي، هر څوک یې د پیغام څخه اخیستنه وکړي او همدا ډول د اصلي لیکوال د مفهوم او مطلب په لېږدونه هم بریالی شي.

په ژباړه کې دې او دېته ورته نورو مسلو په پام کې نیولو سره کېدای شي، چې تر لوستونکو ښه، روانه، له مانا ډکه او خوندوره ژباړه ورورسېږي.

دوبله او ژباړه (Dubbing & Translation)

دوبله او ژباړه د هنر هغه دوې څانگې دي، چې د تاریخ په اوږدو کې له مثبتو او منفي دواړو غبرگونونو سره مخ شوي دي. یو وخت ژباړه د اصلي اثر د مسخ کولو په مفهوم کارول کېده، ژباړن او ژباړه د اصلي لیکوال او اصلي اثر تباهي بلل کېده، خو وروسته د پوهې او ټکنالوژۍ په پرمختګ سره دغه الواک تغیر وموند او ژباړې او ژباړن یو ځانگړی مقام ورخپل کړ.

په سینمائي نړۍ کې د فلمونو دوبلې د ژباړې خبره ورخپله کړه، په دې مانا، څومره، چې په پیل کې ژباړه خپل شوې او ټکول شوې وه، دوبله هم په هماغه برخلیک اخته شوه، خو کله، یې، چې د هنر د یوې اغیزناکې څانگې په توګه ځان جوت کړ، اغیز او رغنده توب یې هم جوت شو.

دوبله نژدې اویا کاله وړاندې د اسیا په لویه وچه کې دود شوه، دغه کار دومره چټک شو، چې په ډېر لږ وخت کې یې د کلونو کلونو مزلونو ووهل. د دوبلې دغه پرمختګ له نیوکو سره مل و، ډېریو کره کتونکو دوبله د اصلي نښیرونو جعلي بڼه بلله، هغوی استدلال کاوه، چې دوبله په هیڅ صورت هم خپله اصلي بڼه نشي ساتلای.

د نړۍ په ډېری هېوادونو کې دوبله دود نه ده، خو هغوی د فلم په ښکتنۍ برخه کې د کرکټرونو او پېښو ژباړه راوړي. دغه ژباړه که له یوې خوا له لیدونکو سره د فلم په پوهېدا کې مرسته کوي، بل خوا د لیدونکو ټول حواس پر ژباړه او د توریو پر تشخیص بوختوي. کله، چې د انسان حواس پر توریو او ټکیو راغونډیږي، حتمي ده، چې تصویر او فلم به د لیدونکو په وړاندې خپل رښتیني رسالت او ارزښت له لاسه ورکوي. په دوبله کې د ژباړونکو کمزوري د فلم اصلي منځپانګې ته وژونکې ضربه رسوي. د جملو ناسم اوډون او د اصطلاحګانو کټ مټ ژباړه د دوبلې او دوبله والو ټولې خوارۍ په اوبو لاهو کوي.

د اصلي اثر امانت:

په دوبله کې د اصلي اثر امانت او خوندیتوب تر ډېره بریده ناشونی برېښي، دغه ناشونتیا په دوبله شویو فلمونو کې ښه ترا تر سترګو کیږي، کولای شئ خداګواه او نورو پښتو دوبله شویو فلمونو ته مراجعه وکړئ. په هرحال موږ که چېرې یو بهرنی فلم پښتو ته ژباړو، ټولنې، دین، مذهب او دودونو ته په پاملرنې سره اړیو د ځینو صحنو په دوبله کې ګوتو هڼه او تصرف وکړو او دغه تصرف بیا په خپل وار سره اصلي اثر تر پوښتنې لاندې راولي. زموږ ټولنیز دودونه او دیني ارونه د فلمونو روغه دوبله نشي زغملی، دوبله کوونکي

اړ دي، دغو ارونو او دودونو ته په پاملرنې سره د فلمونو ځينې برخې لرې يا په بله بڼه و ژباړي. په فلم کې بېخونده ژباړه ، د ناسمو غبرونو غوراوی، بېځايه سخته گي، د صحنو بېځايه غوڅول، د شاليد (Back ground) د غبر نشوالی يا د متن د موسيقۍ پرې کول فلم او دوبلې ته ستر زيان اړوي.

غبر او د احساساتو درک :

د اصلي کرکټر له غبر سره د دوبله کوونکي د غبر ناسمي ليدونکي له دوبلې بهاره کوي. دوبله کوونکی بايد د اصلي کرکټر په کردار، حرکاتو او احساساتو کې ډوب او په يوه داسې حالت کې واقع واوسي، چې ليدونکي يې د اصلي کرکټر په توگه وپېژني.

الن د لن، مشهور فرانسوی هنرمند وايي: " ډېری فلمي ادارې ددوبلې پر ارزښت نه پوهيږي او يو فلم په يوه ورځ دوبله کوي، په داسې حال کې، چې دوبران د فلم د اصلي کرکټرونو پېژندنې او د هغوی د احساساتو او رواني حالاتو درک ته اړتيا لري او که دغه احساسات درک نه کړای شي، دوبله به د فلم ماهيت ونه ساتلای شي."

روغ ډيالوگ:

د فلم ډيالوگ ليکنه او بيا د ډيالوگونو غږتلتيا او له گونگتيا پرته دوبله د دوبلې په برياليتوب کې ستر رول لوبوي. کله، چې يو څوک ډيالوگ ليکي، يا يې ژباړي، بشپړ وخت او پر اصلي اثر پرله پسې کار ته اړتيا لري او که بېره پرې وشي ښايي ډېرې گونگې او سختې صحنې له خپلمې حذف يا بدلې کړي، دغه کار ددې لامل گرځي، چې د فلم او نندارچي ترمنځ ټينگېدونکي اړيکي بېرته له منځه لاړ شي .

دوبله په حقيقت کې د هنرمندۍ يوه څانګه ده، دوبران بايد په خپل وجود کې د هنرڅانګړنه و پالي، دوبران بايد دا وړتيا ولري، چې د اصلي کرکټر په حس او حالاتو کې ډوب شي، غم او خوښۍ درک کړای شي او ډيالوګ يې له اصلي حالتونو سره توپير ونه کړي .

پښتو اوسنۍ دوبله :

ګلان و ځنډېدل، خداګواه او ځينې نورو فلمونو د دوبلاژ په برخه کې نړيوال دود معيارونه تر ډېره بريده خوندي ساتلي، خو اوسمهالو دوبله ييزو چارو نه يوازې دا، چې دغه بهير له ګواښ سره مخ کړی، بلکې د دوبلې د اصولو د مسخ کولو يوه شعوري هڅه هم ده. دسکسي فلمونو، دمستريين او ځينو هندي لوبغاړو پېښورۍ دوبله ددغه کار روښانه بېلګې دي. دا او دې ته ورته نورې دوبلې د کيفيت او کميت له مخې د دوبلې په اډانه کې نه راځي، ځکه په دغو پوڅو دوبلو کې نه يوازې دا، چې د لوبغاړو پر شخصيتونو ملنډې وهل کيږي، بلکې د يوه شرير سياسي غرض له مخې پر ولسونو او فرهنگونو هم د ملنډو هڅه کوي .

موږ کولای شو، لومړی هغه معياري فلمونه پښتو ته دوبله کړو، چې له پښتون تاريخ او پښتون کولتور سره تړاو مومي. خداګواه (دوبله) ددغو فلمونو غوره بېلګه ده، دغسې فلمونه که موږ پښتو ته دوبله کوو ،نندارچيان مو د پښتو فلم د ليدو احساس کوي او دغه احساس يې د يوه لوړ او هنري خوځښت ترڅنګ ذوق ته هم بدلون ورکولای شي. په دويم ګام کې موږ هغه فلمونه دوبله کولای شو، چې تاريخ او لوړ رومانتيک داستانونه بيانوي. تاريخ او رومانس د فلمونو اړينه برخه ده او دغه برخه کولای شي د نندارچيانو شعور او زړه رابښکون روښانه وساتي. د نړۍ د شهکارو فلمونو دوبله به تر ډېره

بریده د پښتو سینما د نندارچیانو او سینمایي لوبغاړو تگلوریو ته بدلون ورکړي .

سکالو (موضوع) (Subject)

سکالو او سوژه ټاکنه د هر هنري ژانر او اثر بنسټ جوړوي، کله، چې بنسټ اوم او بېخونده وي، هرڅه ورسره شریږي. پښتو فلم دسکالو له مخې یوه تکراري بڼه ورخپله کړې او تل په یوه دایروي چوکاټ کې پرمخ ځي، دایروي چوکاټ پیل او پای دواړه لري، چې د اوج ټکی یې بېرته پیل ته راځي او پیل یې بېرته له صفره پیلوي، ترڅو، د پرمختګ دغه بڼه بدله نشي تر هغو به یې وده هم ناشونې وي .

که چېرې موږ د ټولنې منځ ته ننوځو، په سلګونو داسې بکرې سکالوګانې به ومومو، چې د فلم او ډرامې لپاره به یوه شهکاري بڼه ورخپلوي. پښتو فلم له پیله تر ننه په تکرار، کلیشه او مضخرفو څیزونو کې رابښکیل دی، فلم او کلاشینکوف، انتقام، د سپي لکۍ، ملنګانو سره مه چیرمه... هغه فلمي سرلیکونه دي، چې باذوقه مینه وال یې پر لیدو د شرم احساس کوي او که نه، نو په نړۍ کې خو په راز راز سکالوګانو ډېر فلمونه او ډرامې جوړې شوې دي، چې د هغو فلمونو او ډرامو په دوېلاژ او ژباړلو سره به د پښتو ډرامې او فلم اوسني بهیر ته نوې بڼه ورکړو او زما په اند د دغه کار لپاره یوازینی لاره ژباړه او دوېله ده او دا کار به زموږ د پښتو فلمونو او ډرامو نندارچیان هم ډېر کړي، ځکه ډېری فلم جوړوونکي سر ټکوي، چې پښتانه سینما او سینماوالو ته په بڼه سترګه نه ګوري او دغه کار ددوی د فلمونو د پرمختګ مخه ډب کوي؛ دا سمه ده، چې پښتانه، سینما او سینماوال بڼه نه بولي، خو داباید ومنو، چې پښتون ولس پرهنر عقیده لري او که چېرې دغه ګروهه او عقیده ورسره

نه وای نود پښتو موسیقۍ او هنر جنازه به مو لا د وخته پورته کړې وای. پښتانه به په کومو سترگو هغه فلمونه گوري، چې په هغو کې د پښتون قوم سپکاوی کيږي، هغه فلمونه به څنگه پښتنو کورنیو ته ورسېږي، چې پښتني خويندې پکې لوڅې يا نيمه لوڅې گډول کيږي. پښتو (پېښوري - ؟نگر هاري) فلمونه که سر تر پایه وگورې، پر ځان له ملنډو پرته به هيڅ پکې ونه مومي .

پورتنيو يادونو ته په پاملرنې سره کولای شو، د خپل سينمايي بهير لاره بدله کړو او د تگلارو د بدلون، ليکنې ژباړې او دوبلې له لارې يې په سيستماتيکه توگه د ودې لاره پرانېزو .

زما په اند په اوسمهالي پېر کې تر ټولو غوره لاره داده، چې په پيل کې د بهرنيو فلمونو پښتو ليکنې ژباړې او دوبلې ته مخه کړو، په دې توگه به موږ وکړای شو د خپلو نندارچيانو ذوقونه بدل کړو او په تدريج سره پښتو فلم ته يوه نوې بڼه ورکړو، چې هم معيار راخپل کړو او هم پښتانه ذوقونه خړوب کړای شو.

د ژباړې اړتيا

ژباړه د هرې ژبې لپاره د يوې سترې روزونکې او مرستيالې په کچه ارزښت لري، هره ژبه د ژباړې په مرسته ژوندۍ پاتېږي او هم په هر ډگر کې خپل ځانته د پرمختگ لار اواروي، کومې ژبې چې اوسمهال د پرمختللو ژبو په کتار کې راځي، د هغوی د پرمخنيو عمده لامل ژباړه ده، اوس ډېر ملتونه دومره وينې شوي او د ژباړې په ارزښت دومره پوه شوي، چې د نړۍ هر ارزښتمن کتاب د چاپ سهله لاسه دلاسه خپلې ژبې ته ژباړي.

په دې برخه کې غواړم لېرې او ډېرې ځانګې په ګوته کړم، چې زموږ لیکوال او ژباړونکي باید په دې برخه کې کار وکړي، ترڅو زموږ خوره ژبه پښتو له دې خوارځواکۍ څخه راووځي او د نړۍ په مطرح او پرمختللو ژبو کې ځان د سیالي جوګه حس کړي.

په پوهنیز (علمي) ډګر کې د ژباړې اړتیا:

د هرې ژبې غښتلتیا، بشپړتیا او لرغونتیا د هغې ژبې له پوهنیز شالید څخه جوتیږي، په نړۍ کې هغه ژبې پراخ ملاتړ او دود لري، چې پوهنیزه پانګه یې بډایه وي او ویونکي یې بلې ژبې ته اړونه وې، په لنډو کیسو، ناولونو او نورو ژبه نه علمي کیږي، ښايي د نثري غنا او فرهنگي بډاینې لپاره ګټور وي، خو د علمي کېدو لپاره نګه پوهنیزو اثارونو ته اړتیا لیدل کیږي، موږ وایو، چې په پوهنتونونو کې دې زموږ درسونه په پښتو ژبه وي، لومړی باید موږ په پښتو ژبه کې علمي یا پوهنتوني کتابونه ولرو، بیا دې د دې دعوې وکړو، چې موږ ته دې په پوهنتون کې زموږ په ژبه درس راکړل شي، له بده مرغه پښتو د پوهنیزو اثارونو په برخه کې خواره ده، بلکې هېڅ نه لري، زموږ استادان، لیکوال پوهان او ژباړونکي باید په دې برخه کې ډېر کار وکړي، هغوی باید هڅه وکړي، تر چې ډېر علمي کتابونه خپلې ژبې ته راوژباړي، ځکه چې زموږ پوهان یو بد عادت لري، کله چې دوی زده کړه وکړي او د اثر د پنځولو جوګه شي، هغه بیا پښتو ژبې ته اثر نه ورکوي، بلکې په بله ژبه یې لیکي، نو یو بل پښتون ژباړن باید هماغه کتاب بېرته خپلې ژبې ته راوژباړي، زموږ دغه پوهان دې په دې پوه شي، چې هېڅکله هم په بله ژبه کې هغه درنښت نشته کوم چې په خپله ژبه کې شته او نه به د بلې ژبې

ويونکي همدغه ليکوال په درانه نوم ياد کړي، دوی بايد په دې پوه شي، چې لومړی خپله ژبه بيا بله.

له نېکه مرغه په دې وروستيو کې د ځينو استادانو، ليکوالو او نورو له خوا ځينې علمي کتابونه ليکل شوي دي، چې د بېلګې په ډول د هضمي جهاز انډوسکوپي (ډاکټر محمد شريف ظريف)، طبي مايکرو بيولوژي، بهيج طبي قاموس، بهيج فلسفي قاموس او داسې نور، چې د راتلونکې لپاره ډېر ښه زيری دی.

په پوهنيز ډګر کې چې کله ژباړن له ستونزو سره مخ کيږي، هغه د ځينو پوهنيزو کتابونو د ژباړې پر مهال د يو شمېر اصطلاحگانو ژباړه ده، چې په خپله ژبه کې ورته انډول نه لرو، ځکه تر دې مهاله کوم اصطلاحي قاموس نه لرو، چې د فلسفې طب، اقتصاد او اړوند توکي په کې ژباړل شوي وي.

اوس که يو څوک علمي ليکنه پښتو ته راژباړي، له ډېرو داسې اصطلاحگانو سره مخ کيږي، چې په مانا به يې نه پوهيږي، يا به يې هم په پښتو کې انډول تورى نه مومي، نو اړ دی، چې له ځانه ورته تورى جوړ کړي، چې دغه کار هم يو ډول پاشلتيا ته لاره اواروي. په دې برخه کې تر ټولو غوره خبره داده، چې د نويو تورو د جوړونې پر ځای دې هغه اصطلاح کېت مټ راواخيستل شي، که له ځانه ورته تورى جوړوي، هغه دې په ليندکيو کې راوړي. که چېرې کله کومه اصطلاح زموږ په ژبه کې ډېرې توضيح ته اړتيا درلوده، ژباړن دې دا کار په لمن ليک کې وکړي او يوه بله ډېره مهمه خبره دا چې په ټوليز ډول دې په ژباړه کې هېڅ ډول زياتونه او کمونه ونه شي، ځکه چې يو خو امانت په پام کې نه ساتل کيږي او بل دا چې د پوهنيزو اثرونو علميتوب له منځه ځي، بايد پوره پام ورته وشي، ځکه

بې ځايه څرگندونې او پېچلتيا پوهنيزه ليكنه نوره هم بدرنگه كوي، هسې خو هم پوهنيزې ليكنې هر وخت خوند نه لري او انسان ژر سترې كوي، خو كه متن، ښكلى، روان او ساده وژباړل شي، كېدای شي، تر ډېره كچه د لوستونكي د ستړيا او ذهني تېښتې مخه ونيسي.

زموږ ژباړونكي او ليكوال بايد همدا اوس مټې رابلې وهي او زموږ د ژبې دغه تشه ډكه كړي، تر څو زموږ د ادعاوو د عملي كولو لپاره يو علمي دليل او مرسته پيدا شي.

په ټولنيز ډگر كې د ژباړې اړتيا:

په يوه انساني ټولنه كې مېشت وگړي يو او بل ته لازم او ملزوم دي او همدغه لازم او ملزومتوب انساني ټولنه پالي او له ږنگېدو يې ساتي.

كله چې څوك غواړي د بل چا په اړه خبرې وكړي او خپلې ښې بيان كړي لومړى بايد د نورو ژبو، ملتونو، دودونو، كلتور او پوهې له څرنگوالي ځان خبر كړي او دهغوى په تجربه كې خپلې ټولنيزې اړيكې او نورې بشپړې او ځواكمنې كړي.

په پښتو كې هم بايد د نورو هېوادونو د ټولنيزو اړيكو او ټولنيزو دودونو اړوند كتابونه راوژباړل شي، په دې توگه به هم د نورو هېوادونو له ټولنيزو تجربو څخه گټه اخيستلاى شو، هم به د يوې داسې نوې ټولنې بنسټ اېښوولای شو، چې د نېكمرغۍ او سعادت لپاره به يې په خپله هڅه كوو.

دا چې پښتانه دومره وروسته پاتې دي او په نړۍ يا نورو ملتونو كې دومره مطرح دي، تر ټولو عمده لامل يې دا دى، چې ټولنيزې اړيكې يې كمزورې دي، تر اوسه د پښتنو د ټولنيزو چارو كوم اړوند كتاب په انگرېزۍ نه دى ژباړل شوى، چې نړۍ يې ولولي او ترې خبر شي.

په ټولنيز ژوند کې ژبه هغه وخت غوره رول او خپل بشپړ مسؤليت تر سره کولای شي، چې پوهاوی راپوهاوی پرې اسانه کيږي، همدغه راز ښه زېرمه او بنسټ ولري، که چېرې ژبه د ژباړې په برخه کې بهرنۍ ملاتړ ونه لري او ځواک ورکوونکې سرچينه يې کمزورې وي امکان لري، خلک د يو او بل د پوهونې لپاره د نورو ژبو له ادبي، فرهنگي، هنري او ټولنيزو لغتونو څخه کار واخلي، خو که چېرې يوه ژبه د خلکو ټولې ژبنۍ اړتياوې ځوابولای شي، خلکو ته هم هوسايي وربښي او د دې ترڅنگ د ټولنيز ژوند نظام هم روغ او رمت پاتې کيږي. د دغو ټولو مثبتو ګټو د لاس ته راوړلو او منفي اغېزو د لاسه ورکولو لپاره بايد په ټولنيز ډګر کې زموږ ژباړونکي ډېر کتابونه په خپله ژبه وژباړي، چې د نورو له زېښاکه خلاص شو او زموږ د ټولنيزو اړيکو په هکله دې په بله ژبه کتاب وليکل شي، چې زموږ په اړه د نورو بې ځايه خبرې دروغ ثابتې شي او نړيوالو ته زموږ اصلي خبره معلومه شي.

په فرهنگي ډګر کې د ژباړې اړتيا:

دومره کلتوري ارزښتونه او معيارونه چې په پښتو او پښتنو کې شته، په ډېرو لږو قومونو کې به وموندل شي، په کوم قوم کې تر شريعت وروسته ناغه شته؟، په کوم قوم کې جرګه او مرکه شته؟، په کوم قوم کې د مشرانو له خوا د روغې جوړې نه ماتېدونکي ځلي او نرخونه جوړ شوي؟ پښتانه بډای کلتور لري او شتمن خو به ځکه وي، چې ډېرې کلتوري مسالې يې له اسلام سره په ټکر کې نه دي.

پښتانه ځانګړي کالي، ځانګړې رزمي نڅا (اتڼ) ځانګړی دود او دستور لري، چې هر ارزښت يې د وياړ او افتخار يو ستر څپرکی دی.

موږ بايد د پښتني کلتور د دغو ټولو ځانگړنو په هکله ليکنې وکړو او دا ليکنې بيا په نورو ژبو وژباړو، چې د نورو ژبو ويونکو ته پښتانه هغه د مغرضو خلکو خبره د غرو او جنگونو خلک نه، بلکې د مينې او محبت ولس په توگه وروپېژندل شي.

په پښتو کې بايد د نورو هېوادونو په کلتور پورې اړوند کتابونه وژباړل شي، چې د هغوی له غوره تجربو څخه گټه پورته شي او منفي اړخونو ته يې په پام سره پښتني کلتور ته بيا کتنه وشي او همدغه راز يې سمونه وشي.

په ادبي ډگر کې د ژباړې اړتيا:

د پښتو هنري نثر د لا بله ايښې لپاره ژباړه يوه ستره اړتيا ده، چې د نورو ژبو غوره ناولونه، شېکارې لنډې کيسې، يونليکونه، ادبي ټوټې، شعرونه او نور توکي راوژباړل شي.

په يوه ژبه کې به هم پرته له عربي شعري فورمونو ډېر نور ځانگړي شعري جوړښتونه نه وي؛ لکه د پښتو ژبې: سروکې، لنډۍ، متلونه، نارې، کاکړۍ غاړې، بگتۍ او نور لري. که دا په نورو ژبو وژباړل شي، نو د پښتني ادب په پېژندنه کې به ستر کار شوی وي.

پښتو ته بايد د نورو ژبو شعرونه، نثرونه او ... راوژباړل شي، چې د هغو له ژباړلو سره نوي سېکونه، موضوعگانې او وپېژنو او بايد هغه شعرونه هم پښتو ته راوژباړل شي، چې د ملت جوړونه، هېوادپالنه، ملي يووالي او ورورگلولي موضوعگانې په کې وي، چې په موږ کې دغه حس نور هم پياوړی کړي او هم به زموږ د شاعرۍ تنگه موضوع پرې اړته او پراخه شي او د اروپايي شعرونو غوندې به د موضوع غنا ورپه برخه شي.

په اسلامي ډگر کې د ژباړې اړتیا:

پښتو او اسلام د زنځیر دوې تړلې کړۍ دي، هغه قانونونه، چې اسلام یې لري، په پښتو کې هم شته او مني یې هم، د دې لپاره چې دغه مانيزې (معنوي) اړیکې نورې هم پیاوړې شي او په خلکو کې اسلام لا غزونې وکړي، په کار ده، چې په جوماتونو کې ماشومانو ته تدریسېدونکي کتابونه په پښتو وژباړل شي، زموږ ملایان همدا اوس هم په کلو بانډو کې که قدوري، خلاصه او یا بل کوم دیني کتاب تشریح کوي، ژباړه یې په پاړسي کوي، آن په خپله ښوونکې، هم پرې نه پوهیږي، چې څه مانا لري یوازې یې په میخانیکي ډول زده کړې وي.

که چېرې دغه اسلامي کتابونه پښتو ژباړه ولري، هم به ښوونکی پرې ښه پوه شي او هم به زده کوونکي او ډېر نور خلک ترې ګټه واخیستلای شي. که چېرې نوي اسلامي کتابونه جوماتونو ته لار ومومي له دغه ډول تدریسي، اسلامي کتابونو سره ژباړه هم مله شي، د عام ولس سترګې به هم روښانه شي، ملایانو ته به هم پوهونه او راپوهونه اسانه شي، ځکه چې زموږ ټولنه یوه اسلامي ټولنه ده او پر اسلام خبرتیا او په دې برخه کې مطالعه باید هر اړخیزه او په پښتو وي، چې اوس ځینو ښاغلو پښتنو دغه هڅه پیل کړې او د نورو پښتنو کار ته هم په دې برخه کې ډېره اړتیا شته، چې دا برخه ځواکمنه او بله‌ایه کړي، هم به ثواب وي او هم خرما.

په هنري ډگر کې د ژباړې اړتیا:

((د پښتو ژبې یوه بله ډېره لویه غمیزه د فلم او ډرامې نشتوالی دی، زه دا هم نشتوالی ګڼم، چې څه شته هغه زما په درد نه خوري، زما کلتور، زما

دود، روایت او عنعنې نه معرفي کوي، پښتو سینما نن ورځ په داسې یوه حالت کې ده، چې سړی یې په نوم شرمیري او په دې کې هېڅ شک نشته، چې یو له هغو وسایلو څخه چې د یوې ژبې له انکشاف سره مرسته کوي، هغه فلمي صنعت دی، دا وسیله د ټولنې له روزنیزې برخې سره بې ارتباطه نه ده، خو روزنیزې اغیزې هغه وخت مطلوبې پایلې منځ ته راوړي، چې د فلم ژبه یې خلکو ته اشنا وي.

که څه هم په کابل کې ځینې هندي فلمونه پښتو ته ژباړل شوي، خو د څومره والي له مخې لږ دي، بل دا چې ډېری یې (۲۵-۳۰) کاله پخوا ژباړل شوي او اوس نندارې ته وړاندې کيږي، له اوسني وخت، اوسمهالو غوښتنو او حالت سره سمون نه خوري، بلکې زړې کیسې کوي.

په اردو او پاړسي کې اوسني انګریزي یا د نورو ژبو فلمونه دوبله کيږي، سړی هېڅ ګومان نه کوي، چې دا دې په بله ژبه جوړ شوی فلم وي، دوی له خبرو او قوارو سره سم اوازونه ټاکي او د فلمي کرکټرونو د خولو له خوځولو سره سم متن لیکي، بیا یې ژباړه لولي، همدغه راز نور اوازونه ورسره یوځای کوي، چې څوک داسې ګومان ونه کړي دا د بلې ژبې فلم دی.

په کار ده چې پښتو ته هم دا ډول فلمونه راوژباړل شي، که څه هم اوسمهال شمشاد او لمر ټلويزون ځینې فلمونه او سریالونه ژباړي یا دوبله کوي، خو د دوبلاژ او ژباړې له اصولو سره سم نه دي، خو که هروخت دا کار وشي نو ډېر تود هرکلی به یې د پښتنو له خوا وشي، لکه د (خدا ګواه) فلم پښتو دوبله، نه پوهیږم د چا له خوا شوې وه، خو د سندرو سره یې دومره ښایسته دوبله کړې وه، چې هېڅ ګومان نه کېده دا دې د بلې ژبې فلم وي، هرڅه یې په اساسي او اصولي ډول جوړ کړي وو له همدې کبله یې په بازار کې ډېر

تود هر کلی وشو. دا په دې خاطر چې هر څوک غواړي تر څو بهرني شهکار فلمونه او ډرامې په خپله ژبه وويني او خوند ترې واخلي. په پښتو خپرونو لکه: (مجلو، اخبارونو، ورځپاڼو او نورو) کې هم د ژباړې اړتیا ډېره لیدل کیږي، ځکه چې دا خپرونې په ډېرو کمو پیسو اخیستل کیږي او د هېواد هرې برخې ته په اسانۍ سره رسېږي، هغوی به وکولای شي، چې په اسانۍ سره ترې ګټه واخلي، همدې ته ورته نورې څانګې هم شته، چې باید په هغه برخه کې هم ژباړې ترسره شي او پښتو ژبه له هرې خوا بډایه کړي، چې زموږ پښتانه وروڼه د مطالعې لپاره د بلې ژبې اثر لوستلو ته اړ نه شي، نو په دې خاطر هم ژباړه ډېره اړینه ده، چې زموږ لوستونکي به خپل پاتې شي او د ژبې د بډایتوب ترڅنګ به د نورو اثارونو د پنځولو لپاره ماخذونه ترلاسه شي.

په ټوله کولتوري مینه

رفیع الله ستانګزی

کابل نوی ښار

۱۳۸۶/۸/۲۷

اخځلیکونه

- ۱- جهاني، عبدالباري: د پښتو په سراو تال کې د غربي سندرو شرنګ، نارنج خپرندويه ټولنه، کندهار: ۱۳۸۶ لمريز.
- ۲- جهاني، عبدالباري: د مشکو کاروان، صحاف نشراتي مؤسسه، کوټه: ۱۳۸۶ لمريز.
- ۳- جهاني، عبدالباري: د خيام سرونه د پښتو په تال کې، نارنج خپرندويه ټولنه، کندهار: ۱۳۸۶ لمريز.
- ۴- جانزاده، علي: فن ترجمه، انتشارات جانزاده، تهران: ۱۳۸۶ لمريز.
- ۵- سهار، نذير احمد: پښتو ډرامه، فلم او اوسنۍ دوبله، بهير ادبي گورتپاڼه، ۱۳۸۶ لمريز.
- ۶- صفار زاده، طاهره: اصول و مباني ترجمه، ايران: اووم چاپ، ۱۳۷۶ لمريز.
- ۷- صالح، صالح محمد: پښتو او د ژباړې اړتيا، بڼوا فرهنگي ټولنه، کندهار: ۱۳۸۳ لمريز.
- ۸- صفوي، ډاکټر کورش: هفت گفتار در باره ترجمه، تهران: اووم چاپ، ۱۳۷۱ لمريز.
- ۹- معروف، ډاکټريحي: فن ترجمه، د ايران ملي کتابتون، تهران: ۱۳۸۴ لمريز.
- ۱۰- نيازی، شمسوار سنگروال: د پښتو ادبياتو معاصر تاريخ، پېښور: ۱۳۷۵ لمريز.
- ۱۱- هاله، پوهاند حبيب الرحمن: اساسات ترجمه، خاور خپرندويه ټولنه، پېښور: ۱۳۷۳ لمريز.
- ۱۲- بېلابېلې گورتپاڼې.



د ليکوال لنډه پېژندنه

رفيع الله ستانکزي په کال ۱۹۸۲ زېږديز د لوگر ولايت، محمدآغي ولسوالۍ، مغل خېلو کلي، د انجينر محمد جميل ستانکزي په کور کې سترگې پرانيستي چې دغه مهال افغانستان د سړوښاخ تر زامه لاندې او هېوادوال له خپل گران افغانستان څخه کډه په شا وو چې له همدې امله د ستانکزي کورنۍ هم د مهاجرينو د اوږدې لړۍ يوه کړۍ شوه. ستانکزي خپل ښوونيز ژوند په کور او پښتونخوا پښتون کښې پېل کړ چې په ۲۰۰۲ زېږديز کال کې د پېښور د محمديې عالي لېسې څخه فارغ او خپلې لوړې زده کړې يې د کابل ښوونې او روزنې پوهنتون، ژبو او ادبياتو پوهنځي د پښتو څانگې ته راوړسولې او ورپسې يې همدغه پوهنځی په ډېره ښه درجه بشپړ کړ چې اوسمهال په يوې نادولتي موسسه کې دنده ترسره کوي.

د ستانکزي د ناچاپو اثارو نوم لړۍ:

۱. ادبي قتون
 ۲. د عبدالحميد مومند ژوند ليک - شاعري، سېک او د سېک پلويان يې
 ۳. د عبدالحميد مومند په اشعارو کښې د صافيت په لحاظ تشبيه
 ۴. د ځمکې پياوړتيا لپاره ازموونې
- پرته له دې ستانکزي د بېلابېلو مجلو، وېبپاڼو او وېبسايټونو له لارې خپلې ليکنې په هېوادوالو لوړوڼي سر بيره پر دې ستانکزي يو ځانگړی وېبلاگ هم لري چې په هغه کې خپلې ليکنې او څېړنې نورو ادب خوښوونکو ته رسوي او د بري په کلي ادبي موضوعات څېړي. د هغه وېبلاگ پته داسې ده:

www.khust.web.net/stanikzai

په ډېره مينه

عبدالله وردک

